

جلد نمبر 1 عمران سیریز


خوفناک عمارت

1 - خوفناک عمارت

2 - چٹانوں میں فائر

3 - پراسرار چیخیں

ابن صفی



عمران سیریز
جلد نمبر 1

1	خوفناک عمارت
2	چٹانوں میں فائر
3	پر اسرار چیخیں

ابن صفی

اسرار پبلی کیشنز

الکریم مارکیٹ، مین کبیر سٹریٹ

اردو بازار لاہور۔ فون : 7321970 - 7357022

جملہ حقوق محفوظ

اس ناول کے نام، مقام، کردار اور کہانی سے
تعلق رکھنے والے اداروں کے نام فرضی ہیں۔

پبلیشر..... خالد سلطان
پرینٹر..... میانی پریس

بیل ڈپو: عثمان ٹریڈرز

الکریم مارکیٹ، مین کبیر سٹریٹ

اردو بازار لاہور۔ فون : 7321970

بقلم خود.....ابن صفی

اپریل ۱۹۲۸ء کی کوئی تاریخ تھی اور مجھے کادن شام کے دھندلوں میں تحلیل ہو رہا تھا۔ جب میں نے پہلی بار اپنے رونے کی آواز سنی۔ ویسے دوسروں سے سنا ہے، اتنا نحیف تھا کہ رونے کے لئے منہ تو کھول سکتا تھا، لیکن آواز نہیں نکال سکتا تھا۔ میرا خیال ہے کہ دوسروں کو میری آواز اب بھی نہیں سنائی دیتی، کب سے حلق پھاڑ رہا ہوں... وہ حیرت سے میری طرف دیکھتے ہیں اور پھر بے تعلقی سے منہ پھیر لیتے ہیں.... خیر کبھی تو.... کبھی تو.... اوہو پتہ نہیں کیوں، اپنے یوم پیدائش کی بات نکلنے پر بے حد سنجیدہ ہو جاتا ہوں۔

ذہبویا مجھ کو ہونے نے، نہ ہوتا میں تو کیا ہوتا

جب بھی یہ مصرعہ ذہن میں گونجتا ہے، ایک بھاری سی آواز اس پر حاوی ہو جاتی ہے۔ ”میاں کس کھیت کی مولیٰ ہو۔ تم نہ ہوتے تب بھی اردو کو سری ادب کے اس دور سے ضرور گزرتا پڑتا۔ ۱۹۳۷ء کے فسادات کے بعد خواب دیکھنے والا کوئی مسلمان، ایک کرئل فریدی ضرور پیدا کرتا۔ کرئل فریدی جو ساری دنیا میں صرف قانون کی حکمرانی کا خواہاں ہے۔“

میں اس آواز کے جواب میں کہتا ہوں ”ادنبہ.... فراری ذہنیت کا ایک نمونہ، میں نے بھی پیش کیا ہے۔ مجھے اس کا اعتراف ہے، لیکن دنیا میں یہی ہو تا رہا ہے۔ ہوائی قلعوں ہی نے اکثر ٹھوس حقائق کی طرف رہنمائی کی ہے۔“

قصبہ نارہ ضلع الہ آباد یوپی میں ہوش سنبھالا۔ ابتدائی تعلیم قصبہ ہی کے اسکول میں پائی۔ نصابی کتب کے علاوہ پہلی کتاب جو ہاتھ لگی وہ طلسم ہوشربا کی پہلی جلد تھی، ہر چند کہ اس کی زبان آٹھ سال کے بچے کے بس کا روگ نہیں تھی، پھر بھی کہانی تو پلے پڑ ہی گئی تھی پے در پے ساتوں جلدیں چاٹ ڈالیں.... پھر یاد نہیں کتنی بار ساتوں جلدیں دہرائی گئی تھیں۔

آٹھویں یا نویں درجے میں پہنچ کر شاعری شروع کی۔ حضرت جگر مراد آبادی حواس پر چھائے ہوئے تھے، خمریات میں طبع آزمائی ہوئی اور اس زور و شور سے ہوئی کہ کبھی کبھی سوچنا پڑتا۔ کہیں جج جج تو نہیں پینے لگا۔ مثلاً

ہمیں تو ہے مئے گل رنگ و گل رخاں سے غرض

بنائے کفر پڑی کس طرح خدا جانے

بس اتنا یاد ہے اسرارِ وقت مے نوشی

کسی کی یاد بھی آئی تھی مجھ کو سمجھانے

انٹر میڈیٹ تک پہنچتے پہنچتے اچھا خاصا ہو چکا تھا۔ یونگ کرسمین کالج الہ آباد کی رنگین فضاؤں میں کہ شہر کا واحد کوا بھو کشنل کالج تھا، یہ ذوق پروان چڑھتا رہا۔

۱۹۴۷ء میں یونیورسٹی پہنچا تو ڈاکٹر سید اعجاز حسین صاحب کی شاگردی کا شرف حاصل ہوا۔ اُنکے لیکچرز نے ذہنی نشوونما کے نئے باب کھولے۔ فکر و نظر کی تہذیب کرنے کا سلیقہ پیدا ہوا، لیکن بد قسمتی سے یہ مدت بہت قلیل تھی۔ ۱۹۴۷ء کے فسادات شروع ہو چکے تھے۔ یونیورسٹی جانا بند کر دیا۔ پھر دوسرے سال دوبارہ داخلے کی ہمت اسلئے نہیں پڑی تھی کہ میرے ساتھی فوراً تھ ایز میں پہنچ گئے تھے۔ الہ آباد یونیورسٹی میں پرائیویٹ امیدواروں کیلئے کوئی گنجائش نہیں تھی۔ یوپی میں صرف آگرہ یونیورسٹی ایسے طلباء کا واحد سہارا تھی، لیکن شرط یہ تھی کہ امیدوار کو کسی ہائی اسکول میں معلّیٰ کا دو سالہ تجربہ ہونا چاہئے۔ میں نے سوچا، چلو یہی سہی.... دو سال تک لوگ ماسٹر صاحب ہی تو کہہ لیں گے۔ یونیورسٹی میں داخلہ لے کر احساس کتری کا شکار تو نہ ہونا پڑے گا۔ لہذا جی۔ اے آگرہ یونیورسٹی سے کیا تھا۔

اسی دوران میں ہم لوگوں نے الہ آباد سے ماہانہ ”تکبوت“ جاری کیا جس کے موسس عباس حسینی تھے۔ شعبۂ نثر کی ادارت ابن سعید نے سنبھالی اور حصہ نظم میرے حصے میں آیا.... میں نے اس کیلئے طغریہ مضامین کا ایک سلسلہ بھی شروع کیا۔ یہ مضامین طغزل فرغان کے نام سے لکھے تھے۔ میں یہ سب کچھ کرتا رہا لیکن آٹھ سال کا وہ بچہ جس نے طلسم ہوشربا کی ساتوں جلدیں چاٹ لیں تھیں، کسی طرح بھی میرا پیچھا چھوڑنے پر تیار نہیں تھا۔ شعر کہنے بیٹھتا تو سامنے آکھڑا ہوتا۔ نثر لکھتے وقت تو قلم ہی پر ہاتھ ڈال دیتا.... اور پھر میں جھلا کر اس کے پیچھے دوڑ پڑتا۔ اس کا تعاقب کرتا ہوا طلسم ہوشربا کی فضاؤں سے گزرتا.... اور بالآخر وہ مجھے رائیڈر ہیگر ڈکی غیر فانی ”ہیا“ کے دربار میں پہنچا کر نظروں سے اوجھل ہو جاتا۔ پھر مجھے ایسا محسوس ہونے لگتا جیسے میری ساری نثری تخلیقات آجاز ویرانوں کے علاوہ اور کچھ نہ ہوں۔ بے چینی بڑھ جاتی ہے اطمینانی کی حد نہ رہتی۔ پھر کیا کیا جائے، اکثر سوچتا، آخر سریت پسندی کے رجحان کی تسکین کیوں کر ہو؟

پھر ایک دن یہ ہوا کہ ایک ادبی نشست میں کسی بزرگ نے کہا۔ ”اُردو میں صرف جنسی افسانوں کی مارکیٹ ہے۔ اس کے علاوہ اور کچھ نہیں بکتا۔“

میں نے کہا ”یہ درست ہے لیکن ابھی تک کسی نے بھی جنسی لٹریچر کے سیلاب کو روکنے کی کوشش نہیں کیا۔“

کسی طرف سے آواز آئی۔ ”یہ ناممکن ہے جب تک کوئی متبادل چیز مقابلے میں نہ لائی جائے.... یہ قطعی ناممکن ہے۔“

متبادل چیز؟ میں نے سوچا اور پھر وہی آٹھ سال کا بچہ سامنے آکھڑا ہوا، جس نے طلسم ہوشربا کی ساتوں جلدیں چاٹ ڈالی تھیں اور یہ بھی دیکھا تھا کہ اسی سال کے بوڑھے بھی بچوں ہی کی طرح طلسم ہوشربا میں غم ہو جاتے ہیں۔

میں نے کہا ”اچھی بات ہے، میں دیکھوں گا کہ اس سلسلے میں میں کیا کر سکتا ہوں“ یہ ۵۱ء کے اواخر کی بات ہے۔ جب افسانوی ادب (بشمول ناول) میں افسانویت کے علاوہ اور سب کچھ

ابکثرت پایا جاتا ہے اور ناول میں ”ناولٹی“ منقود تھی۔

میں نے اسی ”ناولٹی“ پر زور دیتے ہوئے جاسوسی ناول لکھنے کا فیصلہ کیا۔

جنوری ۵۲ء میں میرے ہی مشورے پر ادارہ ”نکبت“ نے ماہانہ جاسوسی ناولوں کا سلسلہ شروع کیا۔ سلسلے کا نام ”جاسوسی دنیا“ تجویز ہوا۔ اب تک ایک سو اسی ناول لکھ چکا ہوں۔ ان میں سے صرف آٹھ جزوی یا کلی طور پر انگریزی سے ماخوذ ہیں، ورنہ سب طبع زاد ہیں۔

اللہ آباد میں صرف سات ناول لکھے تھے۔ اس کے بعد اگست ۵۲ء میں کراچی آگیا تھا۔ بقیہ ناول یہیں لکھے۔ پھر ۵۶ء میں کراچی سے عمران سیریز کے ناول شروع کئے تھے۔

اکثر احباب کہتے ہیں ”تم نے طفول فرغان اور اسرار ناری کو قتل کر کے اچھا نہیں کیا۔ انہیں زندہ رکھا ہوتا تو آج ”ادب العالیہ“ میں تمہارا بھی کوئی مقام ہوتا۔

میں ان سے کہتا ہوں ”بھائی ادب العالیہ کی شمع جلانے پانچ آدمیوں کے حلقے میں بیٹھا نظر آتا.... یہی تو مقام ہوتا میرا؟ اور کچھ؟“

مجھ سے کوئی سلیم جعفری (ایک وسیع النظر صحافی اور باصلاحیت ٹی وی آرٹسٹ) یہ نہ کہتا کہ صغی صاحب اردو میری مادری زبان نہیں ہے لیکن آپ جویہ با محاورہ اردو مجھ سے سن رہے ہیں، آپ ہی کی کتب کے مطالعے کی رہین منت ہے۔“

سندھ اور بلوچستان اور صوبہ سرحد سے میرے پڑھنے والے مجھے ایسے ہی حوصلہ افزا خطوط بھی لکھتے رہتے ہیں۔ مجھے اس کے علاوہ اور کیا چاہئے اور پھر میں جو کچھ بھی پیش کر رہا ہوں اُسے کسی قسم کے بھی ادب سے کمتر نہیں سمجھتا۔ ہو سکتا ہے میری کتابیں الماریوں کی زینت نہ بنتی ہوں، لیکن تکیوں کے نیچے ضرور ملیں گی۔ ہر کتاب بار بار پڑھی جاتی ہے۔ میں نے اپنے لئے ایسے میڈیم کا انتخاب کیا ہے کہ میرے افکار زیادہ سے زیادہ افراد تک پہنچ سکیں۔ ہر طبقے میں پڑھا جاؤں اور مجھ لکھ میں اس میں کامیاب ہوا ہوں۔ تھکے ہوئے ذہنوں کیلئے صحت مند تفریح مہیا کرتا ہوں۔ کچھ نہ کچھ پڑھتے رہنے کی عادت ڈلائی ہے۔ برصغیر میں ریڈنگ لائبریریوں کا رواج میرے بعد ہی ہوا ہے۔ انہی لائبریریوں میں ادب العالیہ بھی کھپ جاتا ہے۔ جاسوسی ناول پڑھنے والوں کو جب کوئی ناول نہیں ملتا تو ادب العالیہ بھی پڑھ لیتے ہیں۔ لہذا ادب العالیہ پر ناز کرنیوالوں کو مجھ پر خار نہ کھانا چاہئے، انہیں تو مجھ پر پیار آنا چاہئے۔ ادب العالیہ کی رسائی عوام تک کرانے کا سہرا بھی میرے ہی سر ہے۔

”بقلم خود، اتنا کچھ لکھ دینے کے بعد سوچ رہا ہوں کہ اپنے بارے میں کچھ لکھنا بڑا جان جو حکم کا کام ہے۔ کہاں تک انانیت کو دبایا جاسکتا ہے۔ تھوڑی بہت لاف و گزاف بھی ہو جاتی ہے۔

اسی لئے میرا اپنا ہی خیال ہے کہ اپنے بارے میں گفتگو کرنے والے اول درجے کے بے وقوف ہوتے ہیں، لیکن مجھ سے یہ بے وقوفی، سرزد، کرائی گئی۔ میں خود اس کا ذمہ دار نہیں ہوں۔

اللہ بزار حم کرنے والا ہے۔

عمران سیریز نمبر 1

خوفناک عمارت

(مکمل ناول)

سوٹ پہن چکنے کے بعد عمران آئینے کے سامنے پک پک کر ٹائی باندھنے کی کوشش کر رہا تھا۔ ”اوہ نہ..... پھر وہی..... چھوٹی بڑی..... میں کہتا ہوں ٹائیاں ہی غلط آنے لگی ہیں۔“ وہ بڑبڑاتا رہا۔ ”اور پھر ٹائی..... لا حول ولا قوۃ..... نہیں باندھتا!“

یہ کہہ کر اس نے جھٹکا جو مارا تو ریشمی ٹائی کی گرہ پھسلتی ہوئی نہ صرف گردن سے جا لگی بلکہ اتنی تنگ ہو گئی کہ اس کا چہرہ سرخ ہو گیا اور آنکھیں ابل پڑیں۔

”خ.....خ..... خ..... نہیں..... اس کے حلق سے گھٹی گھٹی سی آوازیں نکلنے لگیں اور وہ

پھیپھڑوں کا پورا زور صرف کر کے چیخا۔ ”ارے مرا..... بچاؤ! سلیمان“

ایک نوکر دوڑتا ہوا کمرے میں داخل ہوا..... پہلے تو وہ کچھ سمجھا ہی نہیں کیونکہ عمران سیدھا

کھڑا ہوا دونوں ہاتھوں سے اپنی رانیں پیٹ رہا تھا!

”کیا ہوا سرکار۔“ بھرائی ہوئی آواز میں بولا!

”سرکار کے بچے مر رہا ہوں۔“

”ارے..... لیکن..... مگر.....؟“

”لیکن..... مگر..... اگر.....“ عمران دانت پیس کر ناچتا ہوا بولا ”ابے ڈھیلی کر“

”کیا ڈھیلی کروں!“ نوکر نے متحیر آمیز لہجے میں کہا۔

”اپنے باوا کے کفن کی ڈوری.... جلدی کر.... ارے مرا۔“
 ”تو ٹھیک سے بتاتے کیوں نہیں؟“ نوکر بھی جھنجھلا گیا۔

”اچھا بے تو کیا میں غلط بتا رہا ہوں! میں یعنی عمران ایم ایس سی، پی۔ ایچ ڈی کیا غلط بتا رہا ہوں
 ابے کم بخت اسے اردو میں استعارہ اور انگریزی میں مٹیا فرہکتے ہیں۔ اگر میں غلط کہہ رہا ہوں تو
 باقاعدہ بحث کر مرنے سے پہلے یہ ہی سہی۔“

نوکر نے غور سے دیکھا تو اس کی نظر نائی پر پڑی، جس کی گرہ گردن میں بُری طرح سے پھنسی
 ہوئی تھی اور رگیں ابھری ہوئی سی معلوم ہو رہی تھیں اور یہ اس کے لئے کوئی نئی بات نہ تھی! دن
 میں کئی بار اسے اس قسم کی حماقتوں کا سامنا کرنا پڑا تھا!
 اس نے عمران کے گلے سے نائی کھولی۔

”اگر میں غلط کہہ رہا تھا تو یہ بات تیری سمجھ میں کیسے آئی!“ عمران گرج کر بولا۔
 ”غلطی ہوئی صاحب!“
 ”پھر وہی کہتا ہے، کس سے غلطی ہوئی؟“
 ”مجھ سے!“

”ثابت کرو کہ تم سے غلطی ہوئی۔“ عمران ایک صوفے میں گر کر اسے گھورتا ہوا بولا۔
 نوکر سر کھانے لگا۔

”جو خیمیں ہیں کیا تمہارے سر میں!“ عمران نے ڈانٹ کر پوچھا۔
 ”نہیں تو۔“

”تو پھر کیوں کھجار ہے تھے؟“
 ”یونہی۔“

”جاہل... گنوار... خواہ مخواہ بے نکی حرکتیں کر کے اپنی انرجی برباد کرتے ہو۔“ نوکر خاموش رہا۔
 ”یونگ کی سائیکالوجی پڑھی ہے تم نے؟“ عمران نے پوچھا۔

نوکر نے نفی میں سر ہلادیا۔

”یونگ کی جے جانتے ہو۔“

”نہیں صاحب!“ نوکر اکتا کر بولا۔

”اچھا یاد کر لو.... جے۔ یو۔ این۔ جی.... یونگ! بہت سے جاہل اسے جنگ پڑھتے ہیں اور کچھ
 جوگ....! جنہیں قابلیت کا ہیضہ ہو جاتا ہے وہ ڈونگ پڑھنے اور لکھنے لگ جاتے ہیں.... فرانسیسی
 میں جے ”ژ“ کی آواز دیتا ہے مگر یونگ فرانسیسی نہیں تھا۔“
 ”شام کو مرغ کھائیے گا.... یا تیر۔“ نوکر نے پوچھا۔

”آدھا تیر آدھا تیر۔“ عمران جھلا کر بولا۔ ”ہاں تو میں ابھی کیا کہہ رہا تھا۔۔۔“ وہ خاموش ہو کر سوچنے لگا۔

”آپ کہہ رہے تھے کہ سالہ اتنا بھوتا جائے کہ سرخ ہو جائے۔“ نوکر نے سنجیدگی سے کہا۔ ”ہاں اور ہمیشہ نرم آنچ پر بھونو!“ عمران بولا۔ ”کفگیر کو اس طرح دیکھی میں نہ ہلاؤ کہ کھنک پیدا ہو اور پڑوسیوں کی رال ٹپکنے لگے۔ ویسے کیا تم مجھے بتا سکتے ہو کہ میں کہاں جانے کی تیاری کر رہا تھا۔“

”آپ!“ نوکر کچھ سوچتا ہوا بولا۔ ”آپ میرے لئے ایک شلوار قمیض کا کپڑا خریدنے جا رہے تھے! میں ہزار کا لٹھا اور قمیض کے لئے بوسکی۔“

”گڈ! تم بہت قابل اور نمک حلال نوکر ہو! اگر تم مجھے یاد نہ دلاتے رہو تو میں سب کچھ بھول جاؤں۔“

”میں ٹائی باندھ دوں سرکار!“ نوکر نے بڑے پیار سے کہا۔

”باندھ دو۔“

نوکر ٹائی باندھتے وقت بڑبڑاتا جا رہا تھا۔ ”میں ہزار کا لٹھا اور قمیض کیلئے بوسکی۔ کہتے تو لکھ دوں!“

”بہت زیادہ اچھا رہے گا!“ عمران نے کہا۔

ٹائی باندھ چکنے کے بعد نوکر نے کاغذ کے ایک ٹکڑے پر پنسل سے گھسیٹ کر اسکی طرح بڑھا دیا۔

”یوں نہیں!“ عمران اپنے سینے کی طرف اشارہ کر کے سنجیدگی سے بولا ”اسے یہاں پن کر دو۔“ نوکر نے ایک پن کی مدد سے اس کے سینے پر لگا دیا۔

”اب یاد رہے گا۔“ عمران نے کہا اور کمرے سے نکل گیا!۔۔۔ راہداری طے کر کے وہ ڈرائنگ روم میں پہنچا۔۔۔ یہاں تین لڑکیاں بیٹھی تھیں۔

”وہ عمران بھائی!“ ان میں سے ایک بولی۔ ”خوب انتظار کر لیا! کپڑے پہننے میں اتنی دیر لگاتے ہیں۔“

”اوہ تو کیا آپ لوگ میرا انتظار کر رہی تھیں۔“

”کیوں! کیا آپ نے ایک گھنٹہ قبل پیکر چلنے کا وعدہ نہیں کیا تھا؟“

”پیکر چلنے کا! مجھے تو یاد نہیں۔۔۔ میں تو سلیمان کے لئے۔۔۔“ عمران اپنے سینے کی طرف اشارہ کر کے بولا۔

”یہ کیا؟“ وہ لڑکی قریب آ کر آگے کی طرف جھکتی ہوئی بول۔ ”میں ہزار کا لٹھا۔۔۔ اور بوسکی! یہ کیا ہے۔۔۔ اس کا مطلب؟“

پھر وہ بے تحاشہ ہنسنے لگی۔۔۔ عمران کی بہن ثریا نے بھی اٹھ کر دیکھا لیکن تیسری بیٹھی رہی۔

”وہ شاید ثریا کی کوئی نئی سہیلی تھی!“

”یہ کیا ہے؟“ ثریا نے پوچھا۔

”سلیمان کے لئے شلوار قمیض کا کپڑا لینے جا رہا ہوں۔“

”لیکن ہم سے کیوں وعدہ کیا تھا!“ وہ بگڑ کر بولی۔

”بڑی مصیبت ہے!“ عمران گردن جھٹک کر بولا۔ ”تمہیں سچا سمجھوں یا سلیمان کو۔“

”اسی کمینے کو سچا سمجھئے! میں کون ہوتی ہوں!“ ثریا نے کہا۔ پھر اپنی سہیلیوں کی طرف مڑ کر بولی۔

”اکیلے ہی چلتے ہیں! آپ ساتھ گئے بھی تو شرمندگی ہی ہوگی.... کر بیٹھیں گے کوئی حماقت!“

”ذرا دیکھئے آپ لوگ!“ عمران رونی صورت بنا کر درد بھری آواز میں بولا۔ ”یہ میری چھوٹی بہن

ہے مجھے احق سمجھتی ہے ثریا میں بہت جلد مر جاؤں گا! کسی وقت! جب بھی نائی غلط بندھ گئی! اور

بیچارے سلیمان کو کچھ نہ کہو! وہ میرا محسن ہے! اس نے ابھی ابھی میری جان بچائی ہے!“

”کیا ہوا تھا۔“ ثریا کی سہیلی جمیلہ نے گھبرائی ہوئی آواز میں پوچھا۔

”نائی غلط بندھ گئی تھی!“ عمران انتہائی سنجیدگی سے بولا۔

جمیلہ ہنسنے لگی۔ لیکن ثریا جلی کئی بیٹھی رہی۔ اس کی نئی سہیلی متحیرانہ انداز میں اس سنجیدہ احق

کو گھور رہی تھی۔

”تم کہتی ہو تو میں پکچر چلنے کو تیار ہوں۔“ عمران نے کہا۔ ”لیکن واپسی پر مجھے یاد دلانا کہ

میرے سینے پر ایک کاغذ پن کیا ہوا ہے۔“

”تو کیا یہ اسی طرح لگا رہے گا۔“ جمیلہ نے پوچھا۔

”اور کیا۔“

”میں تو ہرگز نہ جاؤں گی۔“ ثریا نے کہا۔

”نہیں عمران بھائی کے بغیر مزہ نہ آئے گا۔“ جمیلہ نے کہا۔

”صبر!“ عمران خوش ہو کر بولا۔ ”میرا دل چاہتا ہے کہ تمہیں ثریا سے بدل لوں! کاش تم میری

بہن ہو تیں۔ یہ تک چڑھی ثریا مجھے بالکل اچھی نہیں لگتی۔“

”آپ خود تک چڑھے! آپ مجھے کب اچھے لگتے ہیں۔“ ثریا بگڑ کر بولی۔

”دیکھ رہی ہو، یہ میری چھوٹی بہن ہے!“

”میں بتاؤں!“ جمیلہ سنجیدگی سے بولی!“ آپ یہ کاغذ نکال کر جیب میں رکھ لیجئے میں یاد دلا

دوں گی۔“

”اور اگر بھول گئیں تو.... ویسے تو کوئی راہ گیر ہی اسے دیکھ کر مجھے یاد دلا دے گا۔“

”میں وعدہ کرتی ہوں!“

عمران نے کاغذ نکال کر جیب میں رکھ لیا.... ثریا کچھ کھینچی کھینچی سی نظر آنے لگی تھی۔

وہ جیسے ہی باہر نکلے ایک موٹر سائیکل پور ٹیکو میں آکر رکی جس پر ایک باوقار اور بھاری بھر کم

آدمی بیٹھا ہوا تھا۔

”ہیلو! سوپر فیاش!“ عمران دونوں ہاتھ بڑھا کر چیخا۔

”ہیلو! عمران.... مائی لیڈ۔۔۔ تم کہیں جا رہے ہو۔“ موٹر سائیکل سوار بولا۔ پھر لڑکیوں کی طرف دیکھ کر کہنے لگا۔ ”اودہ معاف کیجئے گا.... لیکن یہ کام ضروری ہے! عمران جلدی کرو۔“
عمران اچھل کر کیرئیر پر بیٹھ گیا اور موٹر سائیکل فرارے بھرتی ہوئی پھاٹک سے گذر گئی۔
”دیکھا تم نے۔“ ثریا اپنا منچلا ہونٹ چبا کر بولی۔

”یہ کون تھا۔۔۔!“ جمیلہ نے پوچھا۔

”محکمہ سرانصرسانی کا سپرنٹنڈنٹ فیاض.... مگر ایک بات میری سمجھ نہیں آسکی کہ اسے بھائی جان جیسے خطی آدمی سے کیا دلچسپی ہو سکتی ہے۔ یہ اکثر انہیں اپنے ساتھ لے جایا کرتا ہے۔“
”عمران بھائی دلچسپ آدمی ہیں!“ جمیلہ نے کہا۔ ”بھئی کم از کم مجھے تو ان کی موجودگی میں بڑا لطف آتا ہے۔“

”ایک پاگل دوسرے پاگل کو عقل مند ہی سمجھتا ہے!“ ثریا منہ بگاڑ کر بولی۔

”مگر مجھے تو پاگل نہیں معلوم ہوتے۔“ ثریا کی غی سمیلی نے کہا۔

اور اس نے قریب قریب ٹھیک ہی بات کہی تھی۔ عمران صورت سے خطی نہیں معلوم ہوتا تھا۔ خاصا خوش رو اور دلکش نوجوان تھا عمر ستائیس کے لگ بھگ رہی ہوگی! خوش سلیقہ اور صفائی پسند تھا۔ تندرستی اچھی اور جسم ورزشی تھا۔ مقامی یونیورسٹی سے ایم ایس سی کی ڈگری لے کر انگلینڈ چلا گیا تھا اور وہاں سے سائنس میں ڈاکٹریٹ لے کر واپس آیا تھا اس کا باپ رحمان محکمہ سرانصرسانی میں ڈائریکٹر جنرل تھا۔ انگلینڈ سے واپسی پر اس کے باپ نے کوشش کی تھی کہ اسے کوئی اچھا سا عہدہ دلادے لیکن عمران نے پرواہ نہ کی۔

کبھی وہ کہتا کہ میں سائنسی آلات کی تجارت کروں گا! کبھی کہتا کہ اپنا ذاتی انشی ٹیوٹ قائم کر کے سائنس کی خدمت کروں گا.... بہر حال کبھی کچھ اور کبھی کچھ! گھر بھر اس سے نالاں تھا اور انگلینڈ سے واپسی کے بعد تو اچھا خاصا احمق ہو گیا تھا۔ اتنا احمق کہ گھر کے نوکر تک اسے الو بنایا کرتے تھے۔ اسے اچھی طرح لوٹنے اس کی جیب سے دس دس روپے کے نوٹ غائب کر دیتے اور اسے پتہ تک نہ چلتا۔

باپ تو اس کی صورت تک دیکھنے کا بھی روادار نہیں تھا صرف ماں ایسی تھی جس کی بدولت وہ اس کو ٹھنی میں مقیم تھا۔ ورنہ کبھی کا نکال دیا گیا ہوتا۔۔۔ اکلوتا لڑکا ہونے کے باوجود بھی رحمن صاحب اس سے عاجز آگئے تھے!

”پاگل وہ اسی وقت نہیں معلوم ہوتے جب خاموش ہوں۔“ ثریا بولی۔ ”دو چار گھنٹے بھی اگر ان حضرات کے ساتھ رہنا پڑے تو پتہ چلے۔“

”کیا کانٹے دوڑتے ہیں۔“ جمیلہ نے مسکرا کر کہا۔
 ”اگر ان میں اسی طرح دلچسپی لیتی رہیں تو کسی دن معلوم ہو جائے گا۔“ ثریا منہ سکوڑ کر بولی۔

۲

کیپٹن فیاض کی موٹر سائیکل فراٹے بھر رہی تھی اور عمران کیرئیر پر بیٹھا بڑا اتاجارہا تھا۔
 ”شلوار کا لٹھا۔ بوسکی کی قمیض.... شلوار کا بوسکا.... لٹھی.... لٹھی.... کیا تھا لا حول ولا قوۃ
 بھول گیا رکو۔ یار.... رکو.... شاید....“
 فیاض نے موٹر سائیکل روک دی۔
 ”بھول گیا!“ عمران بولا۔

”کیا بھول گئے۔“
 ”کچھ غلطی ہو گئی۔“
 ”ہی غلطی ہو گئی۔“ فیاض جھنجھلا کر بولا۔ ”یار کم از کم مجھے تو الو نہ بنایا کرو۔“
 ”شاید میں غلط بیٹھا ہوا ہوں۔“ عمران کیرئیر سے اترتا ہوا بولا۔
 ”جلدی ہے یار!“ فیاض نے گردن جھٹک کر کہا۔
 عمران اس کی پیٹھ سے پیٹھ ملائے ہوئے دوسری طرف منہ کر کے بیٹھ گیا۔
 ”یہ کیا؟“ فیاض نے حیرت سے کہا....
 ”بس چلو ٹھیک ہے۔“

”خدا کی قسم تنگ کر ڈالتے ہو۔“ فیاض اکتا کر بولا۔
 ”کون سی مصیبت آگئی!“ عمران بھی جھنجھلانے لگا۔
 ”مجھے بھی تماشا بناؤ گے۔ سیدھے بیٹھو نا!“
 ”تو کیا میں سر کے بل بیٹھا ہوا ہوں!“
 ”مان جاؤ پیارے!“ فیاض خوشامدانہ لہجے میں بولا۔ ”لوگ ہنسیں گے ہم پر!“
 ”یہ تو بڑی اچھی بات ہے۔“
 ”منہ کے بل گرو گے سڑک پر!“

”اگر تقدیر میں یہی ہے تو بندہ بے بس و ناچار۔“ عمران نے درویشانہ انداز میں کہا۔
 ”خدا سمجھ تم سے۔“ فیاض نے دانت پیس کر موٹر سائیکل اشارت کر دی اس کا منہ مغرب
 کی طرف تھا اور عمران کا مشرق کی طرف! اور عمران اس طرح آگے کی طرف جھکا ہوا تھا جیسے وہ
 خود ہی موٹر سائیکل ڈرائیو کر رہا ہو! راہ گیر انہیں دیکھ دیکھ کر ہنس رہے تھے۔

”دیکھا! یاد آگیا نا!“ عمران چمک کر بولا شلوار کا لٹھا اور قمیض کی بوسکی.... میں پہلے ہی کہہ رہا تھا کہ کوئی غلطی ہو گئی ہے۔“

”عمران! تم مجھے احق کیوں سمجھتے ہو!“ فیاض نے جھنجھلا کر کہا۔ ”کم از کم میرے سامنے تو اس خطی پن سے باز آجایا کرو۔“

”تم خود ہو گے خطی!“ عمران برا مان کر بولا۔

”آخر اس ڈھونگ سے کیا فائدہ۔“

”ڈھونگ! ارے کمال کر دیا۔ اف فوہ! اس لفظ ڈھونگ پر مجھے وہ بات یاد آئی ہے جسے اب سے ایک سال پہلے یاد آنا چاہئے تھا۔“

فیاض کچھ نہ بولا۔ موٹر سائیکل ہو اسے باتیں کرتی رہی۔

”ہائیں!“ عمران تھوڑی دیر بعد بولا۔ ”یہ موٹر سائیکل پیچھے کی طرف کیوں بھاگ رہی ہے۔ ارے اس کا ہینڈل کیا ہوا.... پھر اس نے بے تحاشہ چیخا شروع کر دیا۔“ ہٹو.... بچو.... میں پیچھے کی طرف نہیں دیکھ سکتا۔“

فیاض نے موٹر سائیکل روک دی! اور جھپٹے ہوئے انداز میں راہ گیروں کی طرف دیکھنے لگا۔

”شکر ہے خدا کا کہ خود بخود رک گئی!“ عمران اترتا ہوا بڑبڑایا.... پھر جلدی سے بولا۔

”لا حول و لا قوۃ اس کا ہینڈل پیچھے ہے! اب موٹر سائیکلیں بھی الٹی بننے لگیں۔“

”کیا مطلب ہے تمہارا؟ کیوں تنگ کر رہے ہو؟“ فیاض نے بے بسی سے کہا۔

”تنگ تم کر رہے ہو یا میں!.... الٹی موٹر سائیکل پر لئے پھرتے ہو! اگر کوئی ایکسٹنٹ ہو

جائے تو!“

”چلو بیٹھو۔“ فیاض اسے کھینچتا ہوا بولا۔

موٹر سائیکل پھر چل پڑی۔

”اب تو ٹھیک چل رہی ہے۔“ عمران بڑبڑایا۔

موٹر سائیکل شہر سے نکل کر ویرانے کی طرف جا رہی تھی اور عمران نے ابھی تک فیاض سے

یہ بھی پوچھنے کی زحمت گوارا نہیں کی تھی کہ وہ اسے کہاں لے جا رہا ہے۔

”آج مجھے پھر تمہاری مدد کی ضرورت محسوس ہوئی ہے!“ فیاض بولا۔

”لیکن میں آج کل بالکل مفلس ہوں۔“ عمران نے کہا۔

”اچھا! تو کیا میں تم سے ادھار مانگنے جا رہا تھا؟“

”پتہ نہیں۔ میں یہی سمجھ رہا تھا! ارے باپ رے پھر بھول گیا!.... لٹھ مارا.... پانچامہ....

اور قمیض.... لا حول و لا قوۃ.... بوسکا....“

”پلیز سٹ اپ.... عمران.... یو فو! فیاض جھنجھلا اٹھا۔
 ”عمران....“ ٹیکسٹن فیاض نے ٹھنڈی سانس لے کر پھر اسے مخاطب کیا۔
 ”اوں.... ہا۔“

”تم آخر دوسروں کو بیوقوف کیوں سمجھتے ہو۔“
 ”کیونکہ.... ہا.... ارے باپ یہ جھٹکے.... یار ذرا چکنی زمین پر چلاؤ!“
 ”میں کہتا ہوں کہ اب یہ ساری حماقتیں ختم کر کے کوئی ڈھنگ کا کام کرو۔“
 ”ڈھنگ.... لو یار.... اس ڈھنگ پر بھی کوئی بات یاد آنے کی کوشش کر رہی ہے۔“
 ”جہنم میں جاؤ۔“ فیاض جھلا کر بولا۔

”اچھا۔“ عمران نے بڑی سعادت مندی سے گردن ہلائی۔
 موٹر سائیکل ایک کافی طویل و عریض عمارت کے سامنے رک گئی! جس کے پھانک پر تین
 چار باوردی کانشیل نظر آرہے تھے۔
 ”اب اترو بھی۔“ فیاض نے کہا۔

”میں سمجھا شائد اب تم مجھے ہینڈل پر بٹھاؤ گے۔“ عمران اترتا ہوا بولا۔
 وہ اس وقت ایک دیہی علاقہ میں کھڑے ہوئے تھے جو شہر سے زیادہ دور نہ تھا یہاں بس یہی
 ایک عمارت اتنی بڑی تھی ورنہ یہ بستی معمولی قسم کے کچے کچے مکانوں پر مشتمل تھی! اس عمارت
 کی بناوٹ طرز قدیم سے تعلق رکھتی تھی! چاروں طرف سرخ رنگ کی لکھوری اینٹوں کی کافی بلند
 دیواریں تھیں اور سامنے ایک بہت بڑا پھانک تھا جو غالباً صدر دروازے کے طور پر استعمال کیا جاتا
 رہا ہوگا۔

ٹیکسٹن فیاض عمران کا ہاتھ پکڑے ہوئے عمارت میں داخل ہو گیا.... اب بھی عمران نے اس
 سے یہ نہ پوچھا کہ وہ اسے کہاں اور کس مقصد کے تحت لایا ہے۔
 دونوں ایک طویل دالان سے گذرتے ہوئے ایک کمرے میں آئے اچانک عمران نے اپنی
 آنکھوں پر دونوں ہاتھ رکھ لئے اور منہ پھیر کر کھڑا ہو گیا۔ اس نے ایک لاش دکھ لی تھی جو فرش
 پر اوندھی پڑی تھی اور اس کے گرد خون پھیلا ہوا تھا۔

”إِنَّا لِلّٰهِ وَاِنَّا اِلَيْهِ رَاجِعُونَ!“ وہ کپکپاتی آواز میں بڑبڑا رہا تھا۔
 ”خدا اس کے متعلقین کو جوار رحمت میں جگہ دے اور اسے صبر کی توفیق عطا فرمائے۔“
 ”میں تمہیں دعائے خیر کرنے کے لئے نہیں لایا۔“ فیاض جھنجھلا کر بولا۔
 ”تجسّس و تنقیف کے لئے چند وہاں بھی مانگ سکتے تھے آخر اتنی دور کیوں گھسیٹ لائے۔“
 ”یار عمران خدا کے لئے بور نہ کرو! میں تمہیں اپنا ایک بہترین دوست سمجھتا ہوں۔“ فیاض

نے کہا۔

”میں بھی یہی سمجھتا ہوں۔ مگر ہمارے پانچ روپے سے زیادہ بھدے سکوں گا۔ ابھی مجھے..... لٹھی کا بوسہ کا خریدنا ہے!..... کیا لٹھی..... لویا رہ پھر بھول گیا! کیا مصیبت ہے۔“

فیاض چند لمحے کھڑا اسے گھورتا رہا پھر بولا۔

”یہ عمارت پچھلے پانچ برسوں سے بند رہی ہے۔ کیا ایسی حالت میں یہاں ایک لاش کی موجودگی حیرت انگیز نہیں ہے۔“

”بالکل نہیں۔“ عمران سر ہلا کر بولا۔ ”اگر یہ لاش کسی امرود کے درخت پر پائی جاتی تو میں اسے عجوبہ تسلیم کر لیتا۔“

”یار تھوڑی دیر کے لئے سنجیدہ ہو جاؤ۔“

”میں شروع ہی سے رنجیدہ ہوں۔“ عمران نے ٹھنڈی سانس لے کہا۔

”رنجیدہ نہیں سنجیدہ!“ فیاض پھر جھنجھلا گیا۔

عمران خاموشی سے لاش کی طرف دیکھ رہا تھا..... وہ آہستہ سے بڑبڑایا۔ ”تین زخم۔“

فیاض اسے موڈ میں آتے دیکھ کر کچھ مسرور سا نظر آنے لگا۔

”پہلے پوری بات سن لو!“ فیاض نے اسے مخاطب کیا۔

”ٹھہرو۔“ عمران جھکتا ہوا بولا۔ وہ تھوڑی دیر تک زخموں کو غور سے دیکھتا رہا پھر سر اٹھا کر

بولا! ”پوری بات سنانے سے پہلے یہ بتاؤ کہ اس لاش کے متعلق تم کیا بتا سکتے ہو۔“

”آج بارہ بجے دن کو یہ دیکھی گئی!“ فیاض نے کہا۔

”اوہ نہ! میں زیادہ عقل مند انہ جواب نہیں چاہتا۔“ عمران ناک سکوڑ کر بولا۔

”میں یہ جانتا ہوں کہ کسی نے اس پر تین وار کئے ہیں۔“

”اور کچھ!“ عمران اسے سوالیہ نظروں سے دیکھ رہا تھا۔

”اور کیا؟“ فیاض بولا۔

”مگر..... شیش پٹی دوئم..... یعنی علی عمران ایم ایسی۔ سی۔ پی۔ ایچ۔ ڈی کا خیال کچھ اور ہے۔“

”کیا؟“

”سن کر مجھے الو سہی احمق بنادو سمجھنے لگو گے۔“

”ارے یار کچھ بتاؤ بھی تو سہی۔“

”اچھا ہنسنا! قاتل نے پہلا وار کیا!..... پھر پہلے زخم سے پانچ پانچ انچ کا فاصلہ ناپ کر دوسرا اور تیسرا وار کیا اور اس بات کا خاص خیال رکھا کہ زخم بالکل سیدھ میں رہیں۔ نہ ایک سوت ادھر نہ ایک سوت ادھر۔“

”کیا بکتے ہو!“ فیاض بڑبڑایا۔

”ناپ کر دیکھ لو میری جان! اگر غلط نکلے تو میرا قلم سر کر دینا.... آں.... شاید میں غلط بول گیا.... میرے قلم پر سر رکھ دینا....“ عمران نے کہا اور ادھر ادھر دیکھنے لگا اس نے ایک طرف پڑا ہوا ایک تنکا اٹھایا اور پھر جھک کر زخموں کا درمیانی فاصلہ ناپنے لگا! فیاض اسے حیرت سے دیکھ رہا تھا۔

”لو“ عمران اسے تنکا پکڑاتا ہوا بولا۔ ”اگر یہ تنکا پانچ انچ کا نہ نکلے تو کسی کی ڈاڑھی تلاش کرنا۔“

”مگر اس کا مطلب!“ فیاض کچھ سوچتا ہوا بولا۔

”اس کا مطلب یہ کہ قاتل و مقتول دراصل عاشق و معشوق تھے۔“

”عمران پیارے، ذرا سنجیدگی سے۔“

”یہ تنکا بتاتا ہے کہ یہی بات ہے۔“ عمران نے کہا۔ ”اور اردو کے پرانے شعراء کا بھی یہی خیال ہے۔ کسی کا بھی دیوان اٹھا کر دیکھ لو! دو چار شعر اس قسم کے ضرور مل جائیں گے جن سے میرے خیال کی تائید ہو جائے گی۔ چلو ایک شعر سن ہی لو۔“

موج آئے نہ کلائی میں کہیں سخت جاں ہم بھی بہت پیارے

”مت بکواس کرو۔ اگر میری مدد نہیں کرنا چاہتے تو صاف صاف کہہ دو۔“ فیاض بگڑ کر بولا۔

”فاصلہ تم نے ناپ لیا! اب تم ہی بتاؤ کہ کیا بات ہو سکتی ہے“ عمران نے کہا۔

فیاض کچھ نہ بولا۔

”ذرا سوچو تو۔“ عمران پھر بولا۔ ”ایک عاشق ہی اردو شاعری کے مطابق اپنے محبوب کو اس بات کی اجازت دے سکتا ہے کہ وہ جس طرح چاہے اسے قتل کرے۔ قیمہ بنا کر رکھ دے یا ناپ ناپ کر سلیقے سے زخم لگائے یہ زخم بدحواسی کا نتیجہ بھی نہیں۔ لاش کی حالت بھی یہ نہیں بتاتی کہ مرنے سے پہلے مقتول کو کسی سے جدوجہد کرنی پڑی ہو۔ بس ایسا معلوم ہوتا ہے جیسے چپ چاپ لیٹ کر اس نے کہا جو مزاج یار میں آئے....“

”پرانی شاعری اور حقیقت میں کیا لگاؤ ہے؟“ فیاض نے پوچھا۔

”پتہ نہیں۔“ عمران پر خیال انداز میں سر ہلا کر بولا۔ ”ویسے اب تم پوری غزل سنا سکتے ہو۔ مقطع میں عرض کر دوں گا۔“

فیاض تھوڑی دیر خاموش رہا پھر بولا۔ ”یہ عمارت تقریباً پانچ سال سے خالی رہی ہے!.... ویسے ہر جمعرات کو صرف چند گھنٹوں کیلئے اسے کھولا جاتا ہے“

”کیوں؟“

”یہاں دراصل ایک قبر ہے جس کے متعلق مشہور ہے کہ وہ کسی شہید کی ہے چنانچہ ہر

جمعرات کو ایک شخص اسے کھول کر قبر کی چاروب کشی کرتا ہے۔“
”چڑھاوے وغیرہ چڑھتے ہوں گے۔“ عمران نے پوچھا۔

”نہیں ایسی کوئی بات نہیں۔ جس لوگوں کا یہ مکان ہے وہ شہر میں رہتے ہیں اور ان سے میرے قریبی تعلقات ہیں انہوں نے ایک آدمی اسی لئے رکھ چھوڑا ہے کہ وہ ہر جمعرات کو قبر کی دیکھ بھال کر لیا کرے!.... یہاں معتقدین کی بھیڑ نہیں ہوتی۔ بہر حال آج دوپہر کو جب وہ یہاں آیا تو اس نے یہ لاش دیکھی۔“

”تالا بند تھا؟“ عمران نے پوچھا۔

”ہاں۔ اور وہ یقین کے ساتھ کہہ سکتا ہے کہ کنجی ایک لمحے کیلئے بھی نہیں کھوئی اور پھر یہاں اس قسم کے نشانات نہیں مل سکے جن کی بناء پر کہا جاسکتا کہ کوئی دیوار پھلانگ کر اندر آیا ہو۔“
”تو پھر یہ لاش آسمان سے ٹپکی ہوگی!“ عمران نے سنجیدگی سے کہا۔ ”بہتر تو یہ ہے کہ تم اسی شہید کی مدد طلب کرو جس کی قبر....“
”پھر بہکنے لگے!“ فیاض بولا۔

”اس عمارت کے مالک کون ہیں اور کیسے ہیں!“ عمران نے پوچھا۔

”وہی میرے پڑوس والے جج صاحب۔“ فیاض بولا۔

”ہائے وہی جج صاحب!“ عمران اپنے سینے پر ہاتھ مار کر ہونٹ چاٹنے لگا۔

”ہاں وہی.... یار سنجیدگی سے.... خدا کے لئے۔“

”تب میں تمہاری کوئی مدد نہیں کر سکتا۔“ عمران مایوسانہ انداز میں سر ہلا کر بولا۔
”کیوں“

”تم نے میری مدد نہیں کی؟“

”میں نے۔“ فیاض نے حیرت سے کہا۔ ”میں نہیں سمجھا۔“

”خود غرض ہونا۔ بھلا تم میرے کام کیوں آنے لگے۔“

”ارے تو بتاؤ نا۔ میں واقعی نہیں سمجھا۔“

”کب سے کہہ رہا ہوں کہ اپنے پڑوسی جج صاحب کی لڑکی سے میری شادی کرادو۔“

”مت بکو۔۔ ہر وقت بے سکی باتیں۔“

”میں سنجیدگی سے کہہ رہا ہوں۔“ عمران نے کہا۔

”اگر سنجیدگی سے کہہ رہے ہو تو شاید تم اندھے ہو۔“

”کیوں۔“

”اس لڑکی کی ایک آنکھ نہیں ہے۔“

”اس لئے تو میں اس سے شادی کرنا چاہتا ہوں۔ وہ مجھے اور میرے کتوں کو ایک نظر سے دیکھے گی۔“

”یار خدا کے لئے سنجیدہ ہو جاؤ!“

”پہلے تم وعدہ کرو۔“ عمران بولا۔

”اچھا بابا میں ان سے کہوں گا۔“

”بہت بہت شکریہ! مجھے سچ مچ اس لڑکی سے کچھ ہو گیا ہے.... کیا کہتے ہیں اسے.... لویار

بھول گیا.... حالانکہ کچھ دیر پہلے اسی کا تذکرہ تھا۔“

”چلو چھوڑو کام کی باتیں کرو۔“

”نہیں اسے یاد ہی آ جانے دو۔ ورنہ مجھ پر ہسٹیریا کا دورہ پڑ جائے گا۔“

”عشق۔“ فیاض منہ بنا کر بولا۔

”جیو! شاباش!“ عمران نے اسکی پیٹھ ٹھونکتے ہوئے کہا۔ ”خدا تمہاری مادہ کو سلامت رکھے۔

اچھا اب یہ بتاؤ کہ لاش کی شناخت ہو گئی یا نہیں۔“

”نہیں! نہ تو وہ اس علاقہ کا باشندہ ہے اور نہ جج صاحب کے خاندان والے اس سے واقف ہیں۔“

”یعنی کسی نے اسے پہچانا نہیں۔“

”نہیں!“

”اس کے پاس کوئی ایسی چیز ملی یا نہیں جس سے اس کی شخصیت پر روشنی پڑ سکے۔“

”کوئی نہیں.... مگر ٹھہرو!“ فیاض ایک میز کی طرف بڑھتا ہوا بولا۔ ”وایسی پر اس کے ہاتھ

میں چمڑے کا تھیلیا تھا۔

”یہ تھیلیا ہمیں لاش کے قریب پڑا ملا تھا۔“ فیاض نے کہا۔

عمران تھیلیا اس کے ہاتھ سے لے کر اندر کی چیزوں کا جائزہ لینے لگا۔

”کسی بڑھئی کے اوزار۔“ اس نے کہا۔ ”اگر یہ مقتول ہی کے ہیں تو.... ویسے اس شخص کی

ظاہری حالت اچھی نہیں.... لیکن پھر بھی یہ بڑھئی نہیں معلوم ہوتا....!“

”کیوں!“

”اس کے ہاتھ بڑے ملائم ہیں اور.... ہتھیلیوں میں کھر در اپن نہیں ہے۔ یہ ہاتھ تو کسی

مصور یا رنگ ساز ہی کے ہو سکتے ہیں۔“ عمران بولا۔

”ابھی تک تم نے کوئی کام کی بات نہیں بتائی۔“ فیاض نے کہا۔

”ایک احمق آدمی سے اس سے زیادہ کی توقع رکھنا عقلمندی نہیں۔“ عمران ہنس کر بولا۔

”اس کے زخموں نے مجھے الجھن میں ڈال دیا ہے۔“ فیاض نے کہا

”اگر تم نے میرے زخموں پر مرہم رکھا.... تو میں ان زخموں کو بھی دیکھ لوں گا۔“
 ”کیا مطلب۔“

”جج صاحب کی لڑکی!“ عمران اس طرح بولا جیسے اسے کچھ یاد آگیا ہو!“ اس مکان کی ایک کنبی
 جج صاحب کے پاس ضرور رہتی ہوگی۔“
 ”ہاں ایک ان کے پاس بھی ہے۔“
 ”ہے یا تھی۔“

”یہ تو میں نے نہیں پوچھا!“
 ”خیر پھر پوچھ لینا۔ اب لاش کو اٹھاؤ.... پوسٹ مارٹم کے سلسلے میں زخموں کی گہرائیوں کا
 خاص خیال رکھا جائے۔“
 ”کیوں؟“

”اگر زخموں کی گہرائیاں بھی ایک دوسری کے برابر ہوئیں تو سمجھ لینا کہ یہ شہید مرد صاحب
 کی حرکت ہے۔“
 ”کیوں فضول بکواس کر رہے ہو۔“

”جو کہہ رہا ہوں.... اس پر عمل کرنے کا ارادہ ہو تو علی عمران ایم۔ ایس۔ سی، پی۔ ایچ۔ ڈی کی
 خدمات حاصل کرنا۔ ورنہ کوئی.... کیا نہیں.... ذرا بتاؤ تو میں کون سا لفظ بھول رہا ہوں۔“
 ”ضرورت!“ فیاض براہ سامنے بنا کر بولا۔

”جیتے رہو.... ورنہ کوئی ضرورت نہیں۔“
 ”تمہاری ہدایت پر عمل کیا جائے گا!.... اور کچھ!“
 ”اور یہ کہ میں پوری عمارت دیکھنا چاہتا ہوں۔“ عمران نے کہا۔

پوری عمارت کا چکر لگا لینے کے بعد وہ پھر اسی کمرے میں لوٹ آئے۔
 ”ہاں بھی جج صاحب سے ذرا یہ بھی پوچھ لینا کہ انہوں نے صرف اسی کمرے کی ہیئت بدلنے
 کی کوشش کیوں کر ڈالی ہے جبکہ پوری عمارت اسی پرانے ڈھنگ پر رہنے دی گئی ہے.... کہیں
 بھی دیوار پر پلاسٹر نہیں دکھائی دیا.... لیکن یہاں ہے....“
 ”پوچھ لوں گا۔“

”اور کنجی کے متعلق بھی پوچھ لینا!.... اور.... اگر وہ محبوبہ یک چشم مل جائے تو اس سے کہنا
 کہ تیرے نیم کش کو کوئی میرے دل سے پوچھے!.... شائد غالب کی محبوبہ بھی ایک ہی آنکھ
 رکھتی تھی.... کیونکہ تیر نیم کش اکلوتی ہی آنکھ کا ہو سکتا ہے!“
 ”تو اس وقت اور کچھ نہیں بتاؤ گے۔“ فیاض نے کہا۔

”یار بڑے احسان فروش ہو.... فروش.... شاید میں پھر بھول گیا کہ کونسا لفظ ہے۔“
 ”فراموش!“

”صیہو۔ ہاں تو بڑے احسان فراموش ہو۔ اتنی دیر سے بکواس کر رہا ہوں اور تم کہتے ہو کچھ بتایا ہی نہیں۔“

۳

دوسرے دن کیپٹن فیاض نے عمران کو اپنے گھر میں مدعو کیا۔ حالانکہ کئی بار کے تجربات نے یہ بات ثابت کر دی تھی کہ عمران وہ نہیں ہے جو ظاہر کرتا ہے نہ وہ احمق ہے اور نہ جھپٹی! لیکن پھر بھی فیاض نے اسے موڈ میں لانے کے لئے رنج صاحب کی کافی لڑکی کو بھی مدعو کر لیا تھا! حالانکہ وہ عمران کی اس افتاد طبع کو بھی مذاق ہی سمجھا تھا لیکن پھر بھی اس نے سوچا کہ تھوڑی تفریح ہی رہے گی۔ فیاض کی بیوی بھی عمران سے اچھی طرح واقف تھی اور جب فیاض نے اسے اس کے ”عشق“ کی داستان سنائی تو ہنستے ہنستے اس کا برا حال ہو گیا۔

فیاض اس وقت اپنے ڈرائنگ روم میں بیٹھا عمران کا انتظار کر رہا تھا۔ اس کی بیوی اور رنج صاحب کی یک چشم لڑکی رابعہ بھی موجود تھیں۔
 ”ابھی تک نہیں آئے، عمران صاحب!“ فیاض کی بیوی نے کلائی پر بندھی ہوئی گھڑی کی طرف دیکھتے ہوئے کہا۔

”کیا وقت ہے۔“ فیاض نے پوچھا۔

”ساڑھے سات!“

”بس دو منٹ بعد وہ اس کمرے میں ہو گا۔“ فیاض مسکرا کر بولا۔

”کیوں۔ یہ کیسے؟“

”بس اس کی ہر بات عجیب ہوتی ہے! وہ اسی قسم کے اوقات مقرر کرتا ہے۔ اس نے سات بج کر بتیس منٹ پر آنے کا وعدہ کیا تھا۔ لہذا میرا خیال ہے کہ وہ اس وقت ہمارے بنگلے کے قریب ہی کھڑا اپنی گھڑی دیکھ رہا ہو گا۔“

”عجیب آدمی معلوم ہوتے ہیں۔“ رابعہ نے کہا۔

”عجیب ترین کہنے! انگلینڈ سے سائنس میں ڈاکٹریٹ لے کر آیا ہے۔ لیکن اس کی حرکات.... وہ ابھی دیکھ لیں گی۔ اس صدی کا سب سے عجیب آدمی.... لیجئے شاید وہی ہے۔“

دروازے پر دستک ہوئی۔

فیاض اٹھ کر آگے بڑھا!.... دوسرے لمحے میں عمران ڈرائنگ روم میں داخل ہو رہا تھا۔

عورتوں کو دیکھ کر وہ قدرے جھکا اور پھر فیاض سے مصافحہ کرنے لگا۔

”غالباً مجھے سب سے پہلے یہ کہنا چاہئے کہ آج موسم بڑا خوشگوار رہا۔“ عمران بیٹھتا ہوا بولا۔
 فیاض کی بیوی ہنسنے لگی اور رابعہ نے جلدی سے تاریک شیشوں والی عینک لگالی۔
 ”آپ سے ملنے، آپ مس رابعہ سلیم ہیں۔ ہمارے پڑوسی جج صاحب کی صاحبزادی اور آپ
 مسٹر علی عمران میرے محکمہ کے ڈائریکٹر جنرل رحمان صاحب کے صاحبزادے۔“
 ”بڑی خوشی ہوئی۔“ عمران مسکرا کر بولا پھر فیاض سے کہنے لگا ”تم ہمیشہ گفتگو میں غیر ضروری
 الفاظ ٹھونسنے رہتے ہو۔ جو بہت گراں گذرتے ہیں۔۔۔ رحمان صاحب کے صاحبزادے! دونوں
 صاحبوں کا ٹکراؤ برا لگتا ہے۔ اس کے بجائے رحمان صاحب کے زادے۔۔۔ یا صرف رحمان
 زادے کہہ سکتے ہیں۔“

”میں لٹری آدی نہیں ہوں۔“ فیاض مسکرا کر بولا۔
 دونوں خواتین بھی مسکرا رہی تھیں۔ پھر رابعہ نے جھک کر فیاض کی بیوی سے کچھ کہا اور وہ
 دونوں اٹھ کر ڈرائنگ روم سے چلی گئیں۔
 ”بہت برا ہوا۔“ عمران برا سامنہ بنا کر بولا۔

”کیا؟ شاید وہ باورچی خانے کی طرف گئی ہیں؟“ فیاض نے کہا۔ ”باورچی کی مدد کے لئے آج
 کوئی نہیں ہے۔“
 ”تو کیا تم نے اسے بھی مدعو کیا ہے۔“

”ہاں بھی کیوں نہ کرتا میں نے سوچا کہ اس بہانے سے تمہاری ملاقات بھی ہو جائے۔“
 ”مگر مجھے بڑی کوفت ہو رہی ہے۔“ عمران نے کہا۔
 ”کیوں؟“

”آخر اس نے دھوپ کا چشمہ کیوں لگایا ہے۔“
 ”اپنا نقص چھپانے کے لئے۔“
 ”سنو میاں! دو آنکھوں والیاں مجھے بہتیری مل جائیں گی۔ یہاں تو معاملہ صرف اس آنکھ کا
 ہے۔ ہائے کیا چیز ہے۔۔۔ کسی طرح اس کا چشمہ اتراؤ۔ ورنہ میں کھانا کھائے بغیر واپس چلا
 جاؤں گا۔“
 ”مت بکو۔“

”میں چلا!“ عمران اٹھتا ہوا بولا۔
 ”عجیب آدمی ہو۔۔۔ بیٹھو!“ فیاض نے اسے دوبارہ بٹھا دیا۔
 ”چشمہ اتراؤ، میں اس کا قائل نہیں کہ محبوب سامنے ہو اور اچھی طرح دیدار بھی نصیب نہ ہو۔“
 ”ذرا آہستہ بولو۔“ فیاض نے کہا۔

”میں تو ابھی اس سے کہوں گا۔“

”کیا کہو گے۔“ فیاض بوکھلا کر بولا۔

”یہی جو تم سے کہہ رہا ہوں۔“

”یار خدا کے لئے....“

”کیا برائی ہے.... اس میں۔“

”میں نے سخت غلطی کی۔“ فیاض بڑبڑایا۔

”واہ.... غلطی تم کرو اور بھگتوں میں! نہیں فیاض صاحب! میں اس سے کہوں گا کہ براہ کرم چشمہ اتار دیجئے۔ مجھے آپ سے مرمت ہو گئی ہے.... مرمت.... مرمت.... شائد میں نے غلط لفظ استعمال کیا ہے۔ بولو بھی.... کیا ہونا چاہئے۔“

”محبت....“ فیاض برا سامنہ بنا کر بولا۔

”ھیو! محبت ہو گئی ہے.... تو وہ اس پر کیا کہے گی۔“

”جائنا مار دے گی۔“ فیاض جھنجھلا کر بولا۔

”فکر نہ کرو میں چائے کو چائے پر روک لینے کے آرٹ سے بخوبی واقف ہوں طریقہ وہی ہوتا ہے جو تلوار پر تلوار روکنے کا ہوا کرتا تھا۔“

”یار خدا کے لئے کوئی حماقت نہ کر بیٹھنا!“

”عقل مندی کی بات کرنا ایک احمق کی کھلی ہوئی توہین ہے اب بلاؤنا.... دل کی جو حالت ہے بیان کر بھی سکتا ہوں اور نہیں بھی کر سکتا.... وہ کیا ہوتا ہے جدائی میں.... بولو یا ر کون سا لفظ ہے۔“

”میں نہیں جانتا۔“ فیاض جھنجھلا کر بولا۔

”خیر ہوتا ہو گا کچھ.... ڈکشنری میں دیکھ لوں گا.... ویسے میرا دل دھڑک رہا ہے ہاتھ کانپ رہے ہیں لیکن ہم دونوں کے درمیان دھوپ کا چشمہ حائل ہے۔ میں اسے نہیں برداشت کر سکتا۔“

چند لمحے خاموشی رہی! عمران میز پر رکھے ہوئے گلدان کو اس طرح گھور رہا تھا جیسے اس نے اسے کوئی سخت بات کہہ دی ہو۔

”آج کچھ نئی باتیں معلوم ہوئی ہیں۔“ فیاض نے کہا۔

”ضرور معلوم ہوئی ہوں گی۔“ عمران احمقوں کی طرح سر ہلا کر بولا۔

”مگر نہیں! پہلے میں تمہیں ان زخموں کے متعلق بتاؤں۔ تمہارا خیال درست نکلا۔ زخموں کی

گہرائیاں بالکل برابر ہیں۔“

”کیا تم خواب دیکھ رہے ہو۔“ عمران نے کہا۔
 ”کیوں؟“

”کن زخموں کی باتیں کر رہے ہو؟“

”دیکھو عمران میں احق نہیں ہوں۔“

”پتہ نہیں جب تک تین گواہ نہ پیش کرو یقین نہیں آسکتا۔“

”کیا تم کل والی لاش بھول گئے۔“

”لاش-- ار.... ہاں یاد آگیا۔ اور وہ تین زخم برابر نکلے.... ہا۔۔۔۔۔“

”اب کیا کہتے ہو۔“ فیاض نے پوچھا۔

”سنگ و آہن بے نیاز غم نہیں-- دیکھ ہر دیوار دور سے سر نہ مار۔“ عمران نے گنگنا کر تان

ماری اور میز پر طبلہ بجانے لگا۔

”تم سنجیدہ نہیں ہو سکتے۔“ فیاض اکتا کر بے دلی سے بولا۔

”اس کا چشمہ اتروادینے کا وعدہ کرو تو میں سنجیدگی سے گفتگو کرنے پر تیار ہوں۔“

”کوشش کروں گا بابا! میں نے اسے ناحق مدعو کیا۔“

”دوسری بات یہ کہ کھانے میں کتنی دیر ہے!“

”شائد آدھا گھنٹہ.... وہ ایک نوکر بیمار ہو گیا ہے۔“

”خیر--- ہاں جج صاحب سے کیا باتیں ہوئیں؟“

”وہی بتانے جا رہا تھا! کتنی اس کے پاس موجود ہے اور دوسری بات یہ کہ وہ عمارت انہیں اپنے

خاندانی ترکے میں نہیں ملی تھی۔“

”پھر“ عمران توجہ اور دلچسپی سے سن رہا تھا۔

”وہ دراصل ان کے ایک دوست کی ملکیت تھی اور اس دوست نے ہی اسے خریدا تھا! ان کی

دوستی بہت پرانی تھی لیکن فکر معاش نے انہیں ایک دوسرے سے جدا کر دیا۔ آج سے پانچ سال

قبل اچانک جج صاحب کو اس کا ایک خط ملا جو اسی عمارت سے لکھا گیا تھا اس نے لکھا تھا کہ اس کی

حالت بہت خراب ہے اور شائد وہ زندہ نہ رہ سکے لہذا وہ مرنے سے پہلے ان سے بہت اہم بات کہنا

چاہتا ہے! تقریباً پندرہ سال بعد جج صاحب کو اس دوست کے متعلق کچھ معلوم ہوا تھا! ان کا وہاں

پہنچنا ضروری تھا بہر حال وہ وقت پر نہ پہنچ سکے ان کے دوست کا انتقال ہو چکا تھا معلوم ہوا کہ وہاں

تنہا ہی رہتا تھا.... ہاں تو جج صاحب کو بعد میں معلوم ہوا کہ مرنے والے نے وہ عمارت قانونی

طور پر جج صاحب کی طرف منتقل کر دی تھی۔ لیکن یہ نہ معلوم ہو سکا کہ وہ ان سے کیا کہنا چاہتا

تھا۔۔۔۔۔“

عمران تھوڑی دیر تک کچھ سوچتا رہا پھر بولا۔

”ہاں!۔۔ اور اس کمرے کے پلاسٹر کے متعلق پوچھا تھا۔“

”جج صاحب نے اس سے لاعلمی ظاہر کی۔ البتہ انہوں نے یہ بتایا کہ ان کے دوست کی موت اسی کمرے میں واقع ہوئی تھی۔“

”قتل۔“ عمران نے پوچھا۔

”نہیں قدرتی موت، گاؤں والوں کے بیان کے مطابق وہ عرصہ سے بیمار تھا۔“

”اس نے اس عمارت کو کس سے خریدا تھا۔“ عمران نے پوچھا۔

”آخر اس سے کیا بحث! تم عمارت کے پیچھے کیوں پڑ گئے ہو۔“

”محبوبہ یک چشم کے والد بزرگوار سے یہ بھی پوچھو۔“

”ذرا آہستہ! عجیب آدمی ہوا اگر اس نے سن لیا تو!“

”سننے دو!۔۔ ابھی میں اس نے اپنے دل کی حالت بیان کروں گا۔“

”یار عمران خدا کے لئے.... کیسے آدمی ہو تم!“

”فضول باتیں مت کرو۔“ عمران بولا۔ ”ذرا جج صاحب سے وہ کنفی مانگ لاؤ۔“

”اوہ کیا ابھی....!“

”ابھی اور اسی وقت!“

فیاض اٹھ کر چلا گیا! اس کے جاتے ہی وہ دونوں خواتین ڈرائنگ میں داخل ہوئیں۔

”کہاں گئے!“ فیاض کی بیوی نے پوچھا۔

”شراب پینے۔“ عمران نے بڑی سنجیدگی سے کہا۔

”کیا؟“ فیاض کی بیوی منہ پھاڑ کر بولی۔ پھر ہنسنے لگی۔

”کھانا کھانے سے پہلے ہمیشہ تھوڑی سی پیٹے ہیں۔“ عمران نے کہا۔

”آپ کو غلط فہمی ہوئی ہے.... وہ ایک ٹانگ ہے۔“

”ٹانگ کی خالی بوتل میں شراب رکھنا مشکل نہیں!“

”لڑانا چاہتے ہیں آپ۔“ فیاض کی بیوی ہنس پڑی۔

”کیا آپ کی آنکھوں میں کچھ تکلیف ہے۔“ عمران نے رابعہ کو مخاطب کیا۔

”جی.... جی.... جی نہیں۔“ رابعہ زور سے نظر آنے لگی۔

”کچھ نہیں۔“ فیاض کی بیوی جلدی سے بولی۔ ”عادت ہے تیز روشنی برداشت نہیں ہوتی اسی

لئے یہ چشمہ....“

”اوہ اچھا!“ عمران بڑبڑایا۔ ”میں ابھی کیا سوچ رہا تھا۔“

”آپ غالباً یہ سوچ رہے تھے کہ فیاض کی بیوی بڑی بھوڑ ہے۔ ابھی تک کھانا بھی نہیں تیار ہو سکا۔“

”نہیں یہ بات نہیں ہے میرے ساتھ بہت بڑی مصیبت یہ ہے کہ میں بڑی جلدی بھول جاتا ہوں! سوچتے سوچتے بھول جاتا ہوں کہ کیا سوچ رہا تھا۔ ہو سکتا ہے میں ابھی یہ بھول جاؤں کہ آپ کون ہیں اور میں کہاں ہوں؟ میرے گھر والے مجھے ہر وقت ٹوکتے رہتے ہیں۔“

”مجھے معلوم ہے۔“ فیاض کی بیوی مسکرائی۔

”مطلب یہ کہ اگر مجھ سے کوئی حماقت سرزد ہو تو بلا تکلف ٹوک دیجئے گا۔“

ابھی یہ گفتگو ہو ہی رہی تھی کہ فیاض واپس آگیا۔

”کھانے میں کتنی دیر ہے۔“ اس نے اپنی بیوی سے پوچھا۔

”بس ذرا سی۔“

فیاض نے کچی کا کوئی تذکرہ نہیں کیا اور عمران کے انداز سے بھی ایسا معلوم ہو رہا تھا جیسے وہ بھول ہی گیا ہو کہ اس نے فیاض کو کہاں بھیجا تھا۔

تھوڑی دیر بعد کھانا آگیا۔

کھانے کے دوران میں عمران کی آنکھوں سے آنسو بہہ رہے تھے۔ سب نے دیکھا لیکن کسی نے پوچھا نہیں خود فیاض جو عمران کی رگ رگ سے واقف ہونے کا دعویٰ رکھتا تھا، کچھ نہ سمجھ سکا۔ فیاض کی بیوی اور رابعہ تو بار بار کن آنکھیوں سے اسے دیکھ رہی تھیں۔ آنسو کسی طرح رکنے کا نام ہی نہ لیتے تھے۔ خود عمران کے انداز سے ایسا معلوم ہو رہا تھا جیسے اسے بھی ان آنسوؤں کا علم نہ ہو۔ آخر فیاض کی بیوی سے ضبط نہ ہو سکا اور وہ پوچھ ہی بیٹھی۔

”کیا کسی چیز میں مرچیں زیادہ ہیں۔“

”جی نہیں۔۔۔ نہیں تو۔“

”تو پھر یہ آنسو کیوں بہہ رہے ہیں۔“

”آنسو.... کہاں۔“ عمران اپنے چہرے پر ہاتھ پھیرتا ہوا بولا ”لل.... لا حول ولا قوۃ۔“

شائد وہی بات ہو.... مجھے قطعی احساس نہیں ہوا۔“

”کیا بات؟“ فیاض نے پوچھا۔

”در اصل مرغ مسلم دیکھ کر مجھے اپنے ایک عزیز کی موت یاد آگئی تھی۔“

”کیا؟ مرغ مسلم دیکھ کر۔“ فیاض کی بیوی حیرت سے بولی۔

”جی ہاں....“

”بھلا مرغ مسلم دیکھ کر کیوں؟“

”در اصل ذہن میں دوزخ کا تصور تھا! مرغ مسلم دیکھ کر آدمی مسلم کا خیال آگیا۔ میرے ان عزیز کا نام اسلام ہے مسلم پر اسلام آگیا.... پھر ان کی موت کا خیال آیا۔ پھر سوچا کہ اگر وہ دوزخ میں پھینکے گئے تو اسلام مسلم.... معاذ اللہ....!“

”عجیب آدمی ہو۔“ فیاض جھنجھلا کر بولا۔

جج صاحب کی لڑکی رابعہ بے تحاشہ ہنس رہی تھی۔

”کب انتقال ہوا ان کا۔“ فیاض کی بیوی نے پوچھا۔

”ابھی تو نہیں ہوا۔“ عمران نے سادگی سے کہا اور کھانے میں مشغول ہو گیا۔

”یار مجھے ڈر ہے کہ کہیں تم جج پاگل نہ ہو جاؤ۔“

”نہیں جب تک کو کا کولا بازار میں موجود ہے پاگل نہیں ہو سکتا۔“

”کیوں!“ فیاض کی بیوی نے پوچھا۔

”پتہ نہیں!.... بہر حال محسوس یہی کرتا ہوں۔“

کھانا ختم ہو جانے کے بعد بھی شائد جج صاحب کی لڑکی وہاں بیٹھنا چاہتی تھی۔ لیکن فیاض کی بیوی اسے کسی بہانے سے اٹھا لے گئی شائد فیاض نے اسے اشارہ کر دیا تھا۔ ان کے جاتے ہی فیاض نے عمران کو کنبی پکڑادی اور عمران تھوڑی دیر تک اس کا جائزہ لیتے رہنے کے بعد بولا۔

”ابھی حال ہی میں اس کی ایک نقل تیار کی گئی ہے۔ اس کے سوراخ کے اندر موم کے ذرات ہیں! موم کا سانچہ۔۔۔ سمجھتے ہونا!“

۴

رات تاریک تھی.... اور آسمان میں سیاہ بادلوں کے مرغولے چکراتے پھر رہے تھے۔ کیپٹن فیاض کی موٹر سائیکل اندھیرے کا سینہ چیرتی ہوئی چکنی سڑک پر پھسلتی جا رہی تھی۔ کیریئر پر عمران الوڈ کی طرح دیدے پھر رہا تھا۔ اس کے ہونٹ بھینچے ہوئے تھے اور نتھنے پھڑک رہے تھے۔ دفعتاً وہ فیاض کا شانہ تھپتھا کر بولا۔

”یہ تو طے شدہ بات ہے کہ کسی نے والدیک چشم کی کنبی کی نقل تیار کر دوائی ہے“

”ہوں! لیکن آخر کیوں؟“

”پوچھ کر بتاؤں گا۔“

”کس نے؟“

”بیکراں نیلے آسمان سے تاروں بھری رات سے، ہولے ہولے چلنے والی ٹھنڈی اداؤں....“

لا حول ولا.... ہواؤں سے۔۔۔!“

فیاض کچھ نہ بولا! عمران بڑبڑاتا رہا۔ ”لیکن شہید میاں کی قبر کی جاروب کشی کرنے والے کی

کنجی!۔۔ اس کا حاصل کرنا نسبتاً آسان رہا ہو گا.... بہر حال ہمیں اس عمارت کی تاریخ معلوم کرنی ہے۔ شاید ہم اس کے نواح میں پہنچ گئے ہیں۔ موٹر سائیکل روک دو۔“

فیاض نے موٹر سائیکل روک دی۔
”انجن بند کر دو۔“

فیاض نے انجن بند کر دیا۔ عمران نے اس کے ہاتھ سے موٹر سائیکل لے کر ایک جگہ جھاڑی میں چھپا دی۔

”آخر کرنا کیا چاہتے ہو۔“ فیاض نے پوچھا۔

”میں پوچھتا ہوں تم مجھے کیوں ساتھ لئے پھرتے ہو۔“ عمران بولا۔

”وہ قتل.... جو اس عمارت میں ہوا تھا۔“

”قتل نہیں حادثہ کہو۔“

”حادثہ!.... کیا مطلب؟“ فیاض حیرت سے بولا۔

”مطلب کے لئے دیکھو غیاث اللغات صفحہ ایک سو بارہ.... ویسے ایک سو بارہ پر بیگم پارہ یاد

آ رہی ہے۔ بیگم پارہ کے ساتھ امرت دھارا ضروری ہے ورنہ ڈیوڈ کی طرح پندیا صاف۔“

فیاض جھنجھلا کر خاموش ہو گیا

دونوں آہستہ آہستہ اس عمارت کی طرف بڑھ رہے تھے۔ انہوں نے پہلے پوری عمارت کا چکر

لگایا پھر صدر دروازے کے قریب پہنچ کر رک گئے۔

”اوہ۔“ عمران آہستہ سے بڑبڑایا ”تالا بند نہیں ہے۔“

”کیسے دیکھ لیا تم نے.... مجھے تو بھائی نہیں دیتا۔“ فیاض نے کہا۔

”تم الو نہیں ہو۔“ عمران بولا۔ ”چلو ادھر سے ہٹ جاؤ۔“

دونوں وہاں سے ہٹ کر پھر مکان کی پشت پر آئے۔ عمران اوپر کی طرف دیکھ رہا تھا۔ دیوار

کافی اونچی تھی.... اس نے جیب سے نارنج نکالی اور دیوار پر روشنی ڈالنے لگا۔

”میرا بوجھ سنبھال سکو گے۔“ اس نے فیاض سے پوچھا۔

”میں نہیں سمجھا۔“

”تمہیں سمجھانے کے لئے تو باقاعدہ بلیک بورڈ اور چاک اسٹک چاہئے مطلب یہ کہ میں اوپر

جاتا چاہتا ہوں۔“

”کیوں؟ کیا یہ سمجھتے ہو کہ کوئی اندر موجود ہے۔“ فیاض نے کہا۔

”نہیں یوں ہی جھک مارنے کا ارادہ ہے۔ چلو بیٹھ جاؤ۔ میں تمہارے کاندھوں پر کھڑا ہو

کر....“

”پھر بھی دیوار بہت اونچی ہے۔“
 ”یار فضول بحث نہ کرو۔“ عمران اکتا کر بولا۔ ”ورنہ میں واپس جا رہا ہوں“
 طوغاؤ کرتا فیاض دیوار کی جڑ میں بیٹھ گیا۔
 ”اماں جو تے تو اتار لو۔“ فیاض نے کہا۔
 ”لے کر بھاگنا مت۔“ عمران نے کہا اور جوتے اتار کر اس کے کاندھوں پر کھڑا ہو گیا۔
 ”چلو اب اٹھو۔“

فیاض آہستہ آہستہ اٹھ رہا تھا۔۔۔ عمران کا ہاتھ روشن دان تک پہنچ گیا!۔۔۔ اور دوسرے ہی لمحے میں وہ بندروں کی طرح دیوار پر چڑھ رہا تھا۔۔۔ فیاض منہ پھاڑے حیرت سے اسے دیکھ رہا تھا۔ وہ سوچ رہا تھا کہ عمران آدمی ہے یا شیطان کیا یہ وہی احمق ہے جو بعض اوقات کسی کچوے کی طرح بالکل بے ضرر معلوم ہوتا ہے۔

جن روشندانوں کی مدد سے عمران اوپر پہنچا تھا انہیں کے ذریعہ دوسری طرف اتر گیا چند لمحے وہ دیوار سے لگا کھڑا رہا پھر آہستہ آہستہ اس طرف بڑھنے لگا جدھر سے کئی قدموں کی آہٹیں مل رہی تھیں۔

اور پھر اسے یہ معلوم کر لینے میں دشواری نہ ہوئی کہ وہ نامعلوم آدمی اسی کمرے میں تھے جس میں اس نے لاش دیکھی تھی۔ کمرے کا دروازہ اندر سے بند تھا لیکن دروازوں سے موم بتی کی ہلکی زرد روشنی چھن رہی تھی۔ اس کے علاوہ دالان بالکل تاریک تھا۔

عمران دیوار سے چپکا ہوا آہستہ آہستہ دروازے کی طرف بڑھنے لگا لیکن اچانک اس کی نظر شہید مرد کی قبر کی طرف اٹھ گئی۔ جس کا تعویذ اوپر اٹھ رہا تھا۔ تعویذ اور فرش کے درمیان خلا میں ہلکی سی روشنی تھی اور اس خلا سے دو خوفناک آنکھیں اندھیرے میں گھور رہی تھیں۔

عمران سہم کر رک گیا وہ آنکھیں پھاڑے قبر کی طرف دیکھ رہا تھا۔۔۔ اچانک قبر سے ایک چیخ بلند ہوئی۔ چیخ تھی یا کسی ایسی بندریا کی آواز جس کی گردن کسی کتے نے دبوچ لی ہو۔

عمران جھپٹ کر برابر والے کمرے میں گھس گیا! وہ جانتا تھا کہ اس چیخ کا ردِ عمل دوسرے کمرے والوں پر کیا ہوگا! وہ دروازے میں کھڑا قبر کی طرف دیکھ رہا تھا تعویذ ابھی تک اٹھا ہوا تھا اور وہ خوفناک آنکھیں اب بھی چنگاریاں برسا رہی تھیں۔ دوسری چیخ کے ساتھ ہی برابر والے کمرے کا دروازہ کھلا ایک چیخ پھر سنائی دی جو پہلی سے مختلف تھی۔ غالباً یہ انہیں نامعلوم آدمیوں میں سے کسی کی چیخ تھی۔

”بھوت بھوت!“ کوئی کپکپاتی ہوئی آواز میں بولا اور پھر ایسا معلوم ہوا جیسے کئی آدمی صدر دروازے کی طرف بھاگ رہے ہوں۔

تھوڑی دیر بعد سنانا ہو گیا۔ قبر کا تعویذ برابر ہو گیا تھا۔

عمران زمین پر لیٹ کر سینے کے بل ریٹتا ہوا صدر دروازے کی طرف بڑھا کبھی کبھی وہ پلٹ کر قبر کی طرف بھی دیکھ لیتا تھا لیکن پھر تعویذ نہیں اٹھا۔

صدر دروازہ باہر سے بند ہو چکا تھا۔ عمران اچھی طرح اطمینان کر لینے کے بعد پھر لوٹ پڑا۔ لاش والے کمرے کا دروازہ کھلا ہوا تھا۔ لیکن اب وہاں اندھیرے کی حکومت تھی۔ عمران نے آہستہ سے دروازہ بند کر کے نارچ نکالی۔ لیکن روشنی ہوتے ہی....

”إِنَّا لِلّٰہِ وَاِنَّا اِلَیْہِ رَاجِعُونَ۔“ وہ آہستہ سے بڑبڑایا ”خدا تمہاری بھی مغفرت کرے۔“ ٹھیک اسی جگہ جہاں وہ اس سے قبل بھی ایک لاش دیکھ چکا تھا۔ دوسری پڑی ہوئی دکھائی دی.... اس کی پشت پر بھی تین زخم تھے جن سے خون بہہ بہہ کر فرش پر پھیل رہا تھا۔ عمران نے جھک کر اسے دیکھا یہ ایک خوش وضع اور کافی خوبصورت جوان تھا۔ اور لباس سے کسی اونچی سوسائٹی کا فرد معلوم ہوتا تھا۔

”آج ان کی کل اپنی باری ہے۔“ عمران درویشانہ انداز میں بڑبڑاتا ہوا سیدھا ہو گیا۔ اس کے ہاتھ میں کاغذ کا ایک ٹکڑا تھا جو اس نے مرنے والے کی مٹھی سے بدقت تمام نکالا تھا۔

وہ چند لمحوں کے اندر اسی نارچ کی روشنی میں دیکھتا رہا۔ پھر معنی خیز انداز میں سر ہلا کر کوٹ کی اندرونی جیب میں رکھ لیا کمرے کے بقیہ حصوں کی حالت بعینہ وہی تھی۔ جو اس نے پچھلی مرتبہ دیکھی تھی۔ کوئی خاص فرق نہیں نظر آ رہا تھا۔

تھوڑی دیر بعد وہ پھر پچھلی دیوار سے نیچے اتر رہا تھا۔ آخری روشندان پر پیر رکھ کر اس نے چھلانگ لگا دی۔

”تمہاری یہ خصوصیت بھی آج ہی معلوم ہوئی۔“ فیاض آہستہ سے بولا۔

”کیا اندر کسی بند ریا سے ملاقات ہو گئی تھی۔“

”آواز پہنچی تھی یہاں تک۔“ عمران نے پوچھا۔

”ہاں! لیکن میں نے ان اطراف میں بندر نہیں دیکھے!“

”ان کے علاوہ کوئی دوسری آواز؟“

”ہاں.... شاید تم ذکر کر چیتے تھے۔“ فیاض بولا۔

”لاش اسی وقت چاہنے یا صبح!“ عمران نے پوچھا۔

”لاش!“ فیاض اچھل پڑا۔ ”کیا کہتے ہو۔ کیسی لاش۔“

”کسی شاعر نے دو غزلہ عرض کر دیا ہے۔“

”اے دنیا کے عقلمند ترین احمق صاف صاف کہو۔“ فیاض جھنجھلا کر بولا۔

”ایک دوسری لاش -- تین رخم -- زخموں کا فاصلہ پانچ پانچ -- پوسٹ مارٹم کی رپورٹ کے مطابق ان کی گہرائی بھی یکساں نکلے گی۔“

”یار بیوقوف مت بناؤ۔“ فیاض عاجزی سے بولا۔

”سچ صاحب والی کنجی موجود ہے۔“ عقلمند بن جاؤ۔“ عمران نے خشک لہجے میں کہا۔

”لیکن یہ ہوا کس طرح؟“

”اسی طرح جیسے شعر ہوتے ہیں.... لیکن یہ شعر مجھے بھرتی کا معلوم ہوتا ہے جیسے میر کا یہ

شعر

میر کے دین و مذہب کو کیا پوچھتے ہو اب اس نے تو

قشقہ بکھینچا دیر میں بیٹھا کب کا ترک اسلام کیا

”بھلا بتاؤ دیر میں کیوں بیٹھا جلدی کیوں نہیں بیٹھ گیا۔“

”دیر نہیں دیر ہے۔ یعنی بت خانہ!“ فیاض نے کہا پھر بڑبڑا کر بولا۔ ”لاحول ولا قوۃ میں بھی

اسی لغویت میں پڑ گیا۔ وہ لاش عمارت کے کس حصے میں ہے۔“

”اسی کمرے میں اور ٹھیک اسی جگہ جہاں پہلی لاش ملی تھی۔“

”لیکن وہ آوازیں کیسی تھیں۔“ فیاض نے پوچھا۔

”اودہ نہ پوچھو تو بہتر ہے۔ میں نے اتنا مضحکہ خیز منظر آج تک نہیں دیکھا۔“

”یعنی۔“

”پہلے ایک گدھا دکھائی دیا۔ جس پر ایک بندر یا سوار تھی.... پھر ایک دوسرا سایہ نظر آیا جو

یقیناً کسی آدمی کا تھا۔ اندھیرے میں بھی گدھے اور آدمی میں فرق کیا جاسکتا ہے۔ کیوں تمہارا کیا

خیال ہے؟“

”مجھے افسوس ہے کہ تم ہر وقت غیر سنجیدہ رہتے ہو۔“

”یار فیاض سچ کہنا! اگر تم ایک آدمی کو کسی بندر یا کا منہ چومتے دیکھو تو تمہیں غصہ آئے گا یا

نہیں۔“

”فضول!.... وقت برباد کر رہے ہو تم۔“

”اچھا چلو....“ عمران اس کا شانہ تھپکتا ہوا بولا۔

وہ دونوں صدر دروازے کی طرف آئے۔

”کیوں خواہ خواہ پریشان کر رہے ہو۔“ فیاض نے کہا۔

”کنجی نکالو!“

دروازہ کھول کر دونوں لاش والے کمرے میں آئے۔ عمران نے نارنج روشن کی۔ لیکن وہ

دوسرے ہی لمحے میں اس طرح سر سہلارہا تھا جیسے دماغ پر دفعتاً گرمی چڑھ گئی ہو۔
لاش غائب تھی۔

”یہ کیا مذاق؟“ فیاض بھنا کر پلٹ پڑا۔

”ہوں۔ بعض عقلمند شاعر بھرتی کے شعر اپنی غزلوں سے نکال بھی دیا کرتے ہیں“

”یار عمران میں باز آیا تمہاری مدد سے۔“

”مگر مری جان یہ لودیکھو.... نقش فریادی ہے کسی کی شوخی تحریر کا.... لاش غائب کرنے والے نے ابھی خون کے تازہ دھبوں کا کوئی انتظام نہیں کیا۔ مرزا افتخار رفیع سودایا کوئی صاحب فرماتے ہیں۔“

قاتل ہماری لاش کو تشویر دے ضرور آئندہ تاکہ کوئی نہ کسی سے وفا کرے

فیاض جھک کر فرش پر پھیلے ہوئے خون کو دیکھنے لگا۔

”لیکن لاش کیا ہوئی۔“ وہ گھبرائے ہوئے لہجے میں بولا۔

”فرشتے اٹھالے گئے۔ مرنے والا بہشتی تھا.... مگر لاحول ولا.... بہشتی.... ستے کو بھی کہتے

ہیں.... اوہو فردوسی تھا.... لیکن فردوسی.... تو محمود غزنوی کی زندگی ہی میں مر گیا تھا.... پھر

کیا کہیں گے.... بھی بولونا۔“

”یار بھیجا مت چاٹو۔“

”الکھن۔ بتاؤ جلدی.... کیا کہیں گے.... سر چکر رہا ہے دورہ پڑ جائے گا۔“

”جنتی کہیں گے.... عمران تم سے خدا سمجھے۔“

”جینو!.... ہاں تو مرنے والا جنتی تھا.... اور کیا کہہ رہا تھا میں....“

”تم یہیں رکے کیوں نہیں رہے۔“ فیاض بگڑ کر بولا۔ ”مجھے آواز دے لی ہوتی۔“

”سنو یار! بندریا تو کیا میں نے آج تک کسی کبھی کا بھی بوسہ نہیں لیا۔“ عمران مایوسی سے بولا۔

”کیا معاملہ ہے۔ تم کی بار بندریا کا حوالہ دے چکے ہو۔“

”جو کچھ ابھی تک بتایا ہے بالکل صحیح تھا.... اس آدمی نے گدھے پر سے بندریا اتاری اسے

کمرے میں لے گیا.... پھر بندریا دوبارہ جینی اور وہ آدمی ایک بار.... اس کے بعد سنانا چھا گیا....

پھر لاش دکھائی دی۔ گدھا اور بندریا غائب تھے!“

”سچ کہہ رہے ہو۔“ فیاض بھرائی ہوئی آواز میں بولا۔

”مجھے جھوٹا سمجھنے والے پر تہر خداوندی کیوں نہیں ٹوٹتا۔“

فیاض تھوڑی دیر تک خاموش رہا پھر تھوک نگل کر بولا۔

”تت.... تو.... پھر صبح پر رکھو۔“

عمران کی نظریں پھر قبر کی طرف اٹھ گئیں۔ قبر کا تعویذ اٹھا ہوا تھا اور وہی خوفناک آنکھیں اندھیرے میں گھور رہی تھیں۔ عمران نے نارنج بھادی اور فیاض کو دیوار کی اوٹ میں دھکیل لے گیا نہ جانے کیوں وہ چاہتا تھا کہ فیاض کی نظر اس پر نہ پڑنے پائے۔

”کک کیا؟“ فیاض کانپ کر بولا۔

”بندریا!“ عمران نے کہا۔

وہ کچھ اور بھی کہنا چاہتا تھا کہ وہی چیخ ایک بار پھر سنائے میں لہرا گئی۔

”ارے باپ....“ فیاض کسی خوفزدہ بچے کی طرح بولا۔

”آنکھیں بند کرلو۔“ عمران نے سنجیدگی سے کہا۔ ”ایسی چیزوں پر نظر پڑنے سے ہارٹ فیل بھی ہو جایا کرتا ہے۔ ریوالور لائے ہو۔“

”نہیں.... نہیں.... تم نے بتایا کب تھا۔“

”خیر کوئی بات نہیں!۔۔ اچھا ٹھہرو!“ عمران آہستہ آہستہ دروازے کی طرف بڑھتا ہوا بولا۔
قبر کا تعویذ برابر ہو چکا تھا اور سنانا پہلے سے بھی کچھ زیادہ گہرا معلوم ہونے لگا تھا۔

۵

ایک بج گیا تھا.... فیاض عمران کو اس کی کونٹھی کے قریب اتار کر چلا گیا پائیں باغ کا دروازہ بند ہو چکا تھا! عمران پھانک ہلانے لگا.... اوگھتے ہوئے چوکیدار نے ہانک لگائی۔

”پیارے چوکیدار.... میں ہوں تمہارا خادم علی عمران ایم۔ ایس۔ سی۔ پی۔ ایچ ڈی لندن۔“

”کون چھوٹے سرکار۔“ چوکیدار پھانک کے قریب آکر بولا۔ ”حضور مشکل ہے۔“

”دنیا کا ہر بڑا آدمی کہہ گیا ہے کہ وہ مشکل ہی نہیں جو آسان ہو جائے۔“

”بڑے سرکار کا حکم ہے کہ پھانک نہ کھولا جائے.... اب بتائیے۔“

”بڑے سرکار تک کنفیوشس کا پیغام پہنچا دو۔“

”جی سرکار!“ چوکیدار بوکھلا کر بولا۔

”ان سے کہہ دو کنفیوشس نے کہا ہے کہ تاریک رات میں بھٹکنے والے ایمانداروں کے لئے اپنے دروازے کھول دو۔“

”مگر بڑے سرکار نے کہا ہے....“

”ہا.... بڑے سرکار.... انہیں چین میں پیدا ہونا تھا۔ خیر تم ان تک کنفیوشس کا یہ پیغام ضرور پہنچا دیتا۔“

”میں کیا بتاؤں۔“ چوکیدار کیکپائی ہوئی آواز میں بولا۔ ”اب آپ کہاں جائیں گے۔“

”کوئی بات نہیں!“ عمران معصومیت سے مسکرا کر بولا۔ ”کنفیو شس نے کہا تھا....!“
 ”مجھے کنفیو شس سے کوئی دلچسپی نہیں....“ وہ جھنجھلا کر بولی۔

”توڑی-ایچ-لارنس ہی کا ایک جملہ سن لیجئے۔“

”میں کچھ نہیں سننا چاہتی.... تم یہاں سے ہٹ جاؤ۔“ لیڈی جہانگیر گلاس اٹھاتی ہوئی بولی۔
 ”اوہ اس کا خیال کیجئے کہ آپ میری منگیتر بھی رہ چکی ہیں....“

”شپ اپ۔“

”آپ کی مرضی! میں تو صرف آپ کو یہ بتانا چاہتا تھا کہ آج صبح ہی سے موسم بہت خوشگوار تھا۔
 وہ مسکرا پڑی۔

”بیٹھ جاؤ!“ اس نے کہا اور ایک ہی سانس میں گلاس خالی کر گئی۔
 وہ تھوڑی دیر اپنی نشلی آنکھیں عمران کے چہرے پر جمائے رہی پھر سگریٹ کا ایک طویل کش
 لے کر آگے جھکتی ہوئی آہستہ سے بولی۔

”میں اب بھی تمہاری ہوں۔“

”مگر.... سر جہانگیر!“ عمران مایوسی سے بولا۔

”دفن کرو اسے۔“

”ہائیں.... تو کیا مر گئے!“ عمران گھبرا کر کھڑا ہو گیا۔

لیڈی جہانگیر ہنس پڑی۔

”تمہاری حماقتیں بڑی پیاری ہوتی ہیں۔“ وہ اپنی بانیں آنکھ دبا کر بولی اور عمران نے شرما کر سر

جھکا لیا۔

”کیا پیو گے!“ لیڈی جہانگیر نے تھوڑی دیر بعد پوچھا۔

”دہی کی لسی۔“

”دہی کی لسی!“.... ہی.... ہی.... ہی.... شائد تم نشے میں ہو!“

”ٹھہریے!“ عمران بوکھلا کر بولا۔ ”میں ایک بیجے کے بعد صرف کافی پیتا ہوں.... چھ بیجے

شام سے بارہ بجے رات تک رم پیتا ہوں۔“

”رم!“ لیڈی جہانگیر منہ سکڑ کر بولی۔ ”تم اپنے ٹیٹ کے آدمی نہیں معلوم ہوتے رم تو

صرف گنوار پیتے ہیں۔“

”نشے میں یہ بھول جاتا ہوں کہ میں گنوار نہیں ہوں۔“

”تم آج کل کیا کر رہے ہو۔“

”صبر!“ عمران نے طویل سانس لے کر کہا۔

”تم زندگی کے کسی حصے میں بھی سنجیدہ نہیں ہو سکتے۔“ لیڈی جہانگیر مسکرا کر بولی۔
 ”اوہ آپ بھی یہی سمجھتی ہیں۔“ عمران کی آواز حد درجہ دردناک ہو گئی۔
 ”آخر مجھ میں کون سے کیڑے پڑے ہوئے تھے کہ تم نے شادی سے انکار کر دیا تھا۔“ لیڈی جہانگیر نے کہا۔

”میں نے کب انکار کیا تھا۔“ عمران روئی صورت بنا کر بولا۔ ”میں نے تو آپ کے والد صاحب کو صرف دو تین شعر سنائے تھے.... مجھے کیا معلوم تھا کہ انہیں شعر و شاعری سے دلچسپی نہیں۔ ورنہ میں نثر میں گفتگو کرتا۔“

”والد صاحب کی رائے ہے کہ تم پر لے سرے کے احمق اور بد تمیز ہو۔“ لیڈی جہانگیر نے کہا۔

”اور چونکہ سر جہانگیر ان کے ہم عمر ہیں.... لہذا....“

”شپ اپ۔“ لیڈی جہانگیر بھنا کر بولی۔

”بہر حال میں یونہی تڑپ تڑپ کر مرجاؤں گا۔“ عمران کی آواز پھر دردناک ہو گئی۔

لیڈی جہانگیر بغور اس کا چہرہ دیکھ رہی تھی۔

”کیا واقعی تمہیں افسوس ہے۔“ اس نے آہستہ سے پوچھا۔

”یہ تم پوچھ رہی ہو؟.... اور وہ بھی اس طرح جیسے تمہیں میرے بیان پر شبہ ہو۔“ عمران کی آنکھوں میں نہ صرف آنسو چھلک آئے بلکہ بہنے بھی لگے۔

”ارر.... نوامی ڈیز.... عمران ڈارلنگ کیا کر رہے ہو تم!“ لیڈی جہانگیر نے اس کی طرف

اپنا رد مال بڑھا دیا۔

”میں اسی غم میں مرجاؤں گا!“ وہ آنسو خشک کرتا ہوا بولا۔

”نہیں۔ تمہیں شادی کر لینی چاہئے۔“ لیڈی جہانگیر نے کہا۔ ”اور میں.... میں تو ہمیشہ

تمہاری ہی رہوں گی۔“ وہ دوسرا گلاس لبریز کر رہی تھی۔

”سب یہی کہتے ہیں.... کئی جگہ سے رشتے بھی آپکے ہیں.... کئی دن ہوئے جسٹس فاروق

کی لڑکی کا رشتہ آیا تھا.... گھر والوں نے انکار کر دیا۔ لیکن مجھے وہ رشتہ کچھ کچھ پسند ہے!“

”پسند ہے۔“ لیڈی جہانگیر حیرت سے بولی۔ ”تم نے ان کی لڑکی کو دیکھا ہے۔“

”ہاں!.... وہی نا۔ جو ریٹا ہیور تھ اسٹائل کے بال بناتی ہے اور عموماً تاریک چشمہ لگائے

رہتی ہے۔“

”جانتے ہو وہ تاریک چشمہ کیوں لگاتی ہے!“ لیڈی جہانگیر نے پوچھا۔

”نہیں!.... لیکن اچھی لگتی ہے۔“

لیڈی جہانگیر نے قہقہہ لگایا۔
 ”وہ اس لئے تاریک چشمہ لگاتی ہے کہ اس کی ایک آنکھ غائب ہے۔“
 ”ہائیں....“ عمران اچھل پڑا۔
 ”اور غالباً اسی بناء پر تمہارے گھر والوں نے یہ رشتہ منظور نہیں کیا۔“
 ”تم اسے جانتی ہو!“ عمران نے پوچھا!
 ”اچھی طرح سے! اوز آج کل میں اسے بہت خوبصورت آدمی کے ساتھ دیکھتی ہوں۔ غالباً وہ بھی تمہاری ہی طرح احمق ہو گا۔“
 ”کون ہے وہ میں اس کی گردن توڑ دوں گا۔“ عمران بچہ کر بولا۔ پھر اچانک چونک کر خود ہی بڑبڑانے لگا۔ ”لاحول ولا قوۃ.... بھلا مجھ سے کیا مطلب!“
 ”بڑی حیرت انگیز بات ہے کہ انتہائی خوبصورت نوجوان ایک کافی لڑکی سے شادی کرے۔“
 ”واقعی وہ دنیا کا اٹھواں عجوبہ ہو گا۔“ عمران نے کہا۔ ”کیا میں اسے جانتا ہوں۔“
 ”پتہ نہیں! کم از کم میں تو نہیں جانتی۔ اور جسے میں نہ جانتی ہوں وہ اس شہر کے کسی اعلیٰ خاندان کا فرد نہیں ہو سکتا۔“
 ”کب سے دیکھ رہی ہو اسے۔“
 ”بہی کوئی پندرہ بیس دن سے۔“
 ”کیا وہ یہاں بھی آتے ہیں۔“
 ”نہیں.... میں نے انہیں کیفے کامینو میں اکثر دیکھا ہے۔“
 ”مرزا غالب نے ٹھیک ہی کہا ہے۔“
 ”نالہ سرمایہ یک عالم و عالم کف خاک آسمان بیضہ قمری نظر آتا ہے مجھے۔“
 ”مطلب کیا ہوا۔“ لیڈی جہانگیر نے پوچھا۔
 ”پتہ نہیں!“ عمران نے بڑی مصومیت سے کہا اور پر خیال انداز میں میز پر طبلہ بجانے لگا۔
 ”صبح تک بارش ضرور ہوگی۔“ لیڈی جہانگیر انگڑائی لے کر بولی۔
 ”مگر جہانگیر آج کل نظر نہیں آتے۔“ عمران نے کہا۔
 ”ایک ماہ کے لئے باہر گئے ہوئے ہیں۔“
 ”گڈ“ عمران مسکرا کر بولا۔
 ”کیوں۔“ لیڈی جہانگیر اسے معنی خیز نظروں سے دیکھنے لگی۔
 ”کچھ نہیں۔ کنفیو شس نے کہا ہے....“
 ”مت بور کرو۔“ لیڈی جہانگیر چڑ کر بولی۔

”ویسے ہی.... بائی دی وے.... کیا تمہارا رات بھر کا پروگرام ہے۔“

”نہیں ایسا تو نہیں.... کیوں؟“

”میں کہیں تنہائی میں بیٹھ کر رونا چاہتا ہوں۔“

”تم بالکل گدھے ہو بلکہ گدھے سے بھی بدتر۔“

”میں بھی یہی محسوس کرتا ہوں.... کیا تم مجھے اپنی چھت کے نیچے رونے کا موقع دو گی۔“

کنفیو شس نے کہا ہے....

”عمران.... پلینز.... شٹ اپ۔“

”لیڈی جہانگیر میں ایک لنڈرے مرغ کی طرح اداس ہوں۔“

”چلو اٹھو! لیکن اپنے کنفیو شس کو یہیں چھوڑ چلو۔ بوریت مجھ سے برداشت نہیں ہوتی۔“

تقریباً آدھ گھنٹے بعد عمران لیڈی جہانگیر کی خواب گاہ میں کھڑا اسے آنکھیں پھاڑ پھاڑ کر دیکھ رہا تھا! لیڈی جہانگیر کے جسم پر صرف شب خوابی کا لبادہ تھا۔ وہ انگڑائی لے کر مسکرائے گی۔

”کیا سوچ رہے ہو۔“ اس نے بھرائی ہوئی آواز میں پوچھا۔

”میں سوچ رہا تھا کہ آخر کسی مثلث کے تینوں زاویوں کا مجموعہ دو زاویہ قائمہ کے برابر کیوں

ہوتا ہے۔“

”پھر بکواس شروع کر دی تم نے۔“ لیڈی جہانگیر کی نشیلی آنکھوں میں جھلک بٹ جھانکنے لگی۔

”مائی ڈیز لیڈی جہانگیر! اگر میں یہ ثابت کر دوں کہ زاویہ قائمہ کوئی چیز ہی نہیں ہے تو دنیا کا

بہت بڑا آدمی ہو سکتا ہوں۔“

”جہنم میں جاسکتے ہو!“ لیڈی جہانگیر براسامنے بنا کر بڑبڑائی۔

”جہنم! کیا تمہیں جہنم پر یقین ہے۔“

”عمران میں تمہیں دھکے دے کر نکال دوں گی۔“

”لیڈی جہانگیر! مجھے نیند آرہی ہے۔“

”سر جہانگیر کی خواب گاہ میں ان کا سلپنگ سوٹ ہو گا.... پہن لو۔“

”شکریہ!... خواب گاہ کدھر ہے۔“

”سامنے والا کمرہ!“ لیڈی جہانگیر نے کہا اور بے چینی سے ٹہلنے لگی۔

عمران نے سر جہانگیر کی خواب گاہ میں گھس کر اندر سے دروازہ بند کر لیا لیڈی جہانگیر ٹہلتی

رہی! دس منٹ گزر گئے! آخر وہ جھنجھلا کر سر جہانگیر کی خواب گاہ کے دروازے پر آئی۔ دھکا دیا

لیکن اندر سے چٹنی چڑھائی گئی تھی۔

”کیا کرنے۔“ گدھے عمران! اس نے دروازہ تھپتھپاتا شروع کر دیا لیکن جواب نہ مارا پھر اسے ایسا

محسوس ہوا جیسے عمران خراٹے بھر رہا ہو اس نے دروازے سے کان لگا دیے۔ حقیقتاً وہ خراٹوں ہی کی آواز تھی۔

پھر دوسرے لمحے میں وہ ایک کرسی پر کھڑی ہو کر دروازے کے اوپری شیشے سے کمرے کے اندر جھانک رہی تھی۔ اس نے دیکھا کہ عمران کپڑے جو توں سمیت سر جہانگیر کے پلنگ پر پڑا خراٹے لے رہا ہے اور اس نے بجلی بھی نہیں بجھائی تھی۔ وہ اپنے ہونٹوں کو دائرہ کی شکل میں سکودے عمران کو کسی بھوک بلی کی طرح گھور رہی تھی۔ پھر اس نے ہاتھ مار کر دروازے کا ایک شیشہ توڑ دیا۔۔۔ نوکر شائد شاگرد پیشے میں سوئے ہوئے تھے۔ ورنہ شیشے کے چھنا کے ان میں سے ایک آدھ کو ضرور جگا دیتے ویسے یہ اور بات ہے کہ عمران کی نیند پر ان کا ذرہ برابر بھی اثر نہ پڑا ہو۔

لیڈی جہانگیر نے اندر ہاتھ ڈال کر چٹنی نیچے گرا دی! نشے میں تو تھی ہی! جسم کا پورا زور دروازے پر دے رکھا تھا! چٹنی گرتے ہی دونوں پٹ کھل گئے اور وہ کرسی سمیت خواب گاہ میں جا گری۔۔۔

عمران نے غنودہ آواز میں کراہ کر روٹ بدلی اور بڑبڑانے لگا۔۔۔ ”ہاں ہاں سنتھلیک گیس کی بو کچھ میٹھی میٹھی سی ہوتی ہے۔۔۔؟“

پتہ نہیں وہ جاگ رہا تھا یا خواب میں بڑبڑایا تھا۔
لیڈی جہانگیر فرش پر میٹھی اپنی پیشانی پر ہاتھ پھیر کر بسور رہی تھی! دو تین منٹ بعد وہ اٹھی اور عمران پر ٹوٹ پڑی۔

”سور کمینے۔۔۔ یہ تمہارے باپ کا گھر ہے؟۔۔۔ اٹھو۔۔۔ نکلو یہاں سے۔“ وہ اسے بری طرح جھنجھوڑ رہی تھی۔ عمران بوکھلا کر اٹھ بیٹھا۔

”ہائیں! کیا سب بھاگ گئے۔۔۔“

”دور ہو جاؤ یہاں سے۔“ لیڈی جہانگیر نے اس کا کالر پکڑ کر جھٹکا مارا۔

”ہاں۔ ہاں۔۔۔ سب ٹھیک ہے!“ عمران اپنا گریبان چھڑا کر پھر لیٹ گیا۔

اس بار لیڈی جہانگیر نے بالوں سے پکڑ کر اسے اٹھایا۔

”ہائیں۔۔۔ کیا ابھی نہیں گیا؟“ عمران جھٹلا کر اٹھ بیٹھا۔ سامنے ہی قد آدم آئینہ رکھا ہوا تھا۔

”اوہ تو آپ ہیں۔“ وہ آئینے میں اپنا عکس دیکھ کر بولا۔۔۔ پھر اس طرح مکا بنا کر اٹھا جیسے اس

پر حملہ کرے گا۔۔۔ اس طرح آہستہ آہستہ آئینے کی طرف بڑھ رہا تھا جیسے کسی دشمن سے مقابلہ کرنے کے لئے پھونک پھونک کر قدم رکھ رہا ہو۔ پھر اچانک سامنے سے ہٹ کر ایک کنارے پر چلنے لگا! آئینے کے قریب پہنچ کر دیوار سے لگ کر کھڑا ہو گیا۔۔۔ لیڈی جہانگیر کی طرف دیکھ اس

طرح ہونوں پر انگلی رکھ لی جیسے وہ آئینے کے قریب نہیں بلکہ کسی دروازہ سے لگا کھڑا ہو اور اس بات کا منتظر ہو کہ جیسے ہی دشمن دروازے میں قدم رکھے گا وہ اس پر حملہ کر بیٹھے گا۔ لیڈی جہانگیر حیرت سے آنکھیں پھاڑے اس کی یہ حرکت دیکھ رہی تھی.... لیکن اس سے قبل کہ وہ کچھ کہتی عمران نے پیٹھرہ بدل کر آئینہ پر ایک گھونہر سید ہی کر دیا.... ہاتھ میں جو چوٹ لگی تو ایسا معلوم ہوا جیسے وہ ایک بیک ہوش میں آگیا ہو۔

”لا حول ولا قوت۔“ وہ آنکھیں مل کر بولا اور کھسیانی ہنسی ہنسنے لگا!
اور پھر لیڈی جہانگیر کو بھی ہنسی آگئی.... لیکن وہ جلد ہی سنجیدہ ہو گئی۔
”تم یہاں کیوں آئے تھے؟“

”اوہ! میں شاید بھول گیا.... شاید اس تھا.... لیڈی جہانگیر تم بہت اچھی ہو! میں رونا چاہتا ہوں۔“

”اپنے باپ کی قبر پر رونا.... نکل جاؤ یہاں سے!“
”لیڈی جہانگیر.... کنفیوژس....!“

”شپ اپ!“ لیڈی جہانگیر اتنے زور سے چیخی کہ اس کی آواز بھرا گئی۔
”بہت بہتر!“ عمران سعادت مندانہ انداز میں سر ہلا کر بولا! گویا لیڈی جہانگیر نے بہت سنجیدگی اور نرمی سے اسے کوئی نصیحت کی تھی۔

”یہاں سے چلے جاؤ!“

”بہت اچھا۔“ عمران نے کہا اور اس کمرے سے لیڈی جہانگیر کی خواب گاہ میں چلا آیا۔
وہ اس کی مسہری پر بیٹھنے ہی جا رہا تھا کہ لیڈی جہانگیر طوفان کی طرح اس کے سر پر پہنچ گئی۔
”اب مجبوراً مجھے نوکروں کو جگانا پڑے گا؟“ اس نے کہا۔

”اوہو تم کہاں تکلیف کرو گی۔ میں جگائے دیتا ہوں۔ کوئی خاص کام ہے کیا۔“

”عمران میں تمہیں مار ڈالوں گی؟“ لیڈی جہانگیر دانت پیس کر بولی۔

”مگر کسی سے اس کا تذکرہ مت کرنا.... ورنہ پولیس.... خیر میں مرنے کے لئے تیار ہوں؟
اگر چھری تیز نہ ہو تو تیز کر دوں! ریوالور سے مارنے کا ارادہ ہے تو میں اس کی رائے نہ دوں گا!
سانے میں آواز دور تک پھیلتی ہے۔ البتہ زہر ٹھیک رہے گا۔“

”عمران خدا کے لئے!“ لیڈی جہانگیر بے بسی سے بولی۔

”خدا کیا میں اس کے اونٹ غلاموں کے لئے بھی اپنی جان قربان کر سکتا ہوں.... جو مزاج

یار میں آئے۔“

”تم چاہتے کیا ہو!“ لیڈی جہانگیر نے پوچھا۔

”دو چیزوں میں سے ایک....“
”کیا؟“

”موت یا صرف دو گھنٹے کی نیند!“
”کیا تم گدھے ہو۔“

”مجھ سے پوچھتے تو میں پہلے ہی بتا دیتا کہ بالکل گدھا ہوں۔“
”جہنم میں جاؤ“ لیڈی جہانگیر اور نہ جانے کیا کہتی ہوئی سر جہانگیر کی خواب گاہ میں چلی گئی
عمران نے اٹھ کر اندر سے دروازہ بند کیا جوتے اتارے اور کپڑوں سمیت بستر میں کھس گیا۔

۶

یہ سوچنا قطعی غلط ہو گا کہ عمران کے قدم یونہی بلا مقصد ٹپ ٹاپ نائٹ کلب کی طرف اٹھ گئے تھے۔ اسے پہلے ہی سے اطلاع تھی کہ سر جہانگیر آج کل شہر میں مقیم نہیں ہے اور وہ یہ بھی جانتا تھا کہ ایسے مواقع پر لیڈی جہانگیر اپنی راتیں کہاں گذارتی ہے۔ یہ بھی حقیقت تھی کہ لیڈی جہانگیر کسی زمانے میں اس کی منگیت رہ چکی تھی اور خود عمران کی حماقتوں کے نتیجے میں یہ شادی نہ ہو سکی۔

سر جہانگیر کی عمر تقریباً ساٹھ سال ضرور رہی ہو گی لیکن قویٰ کی مضبوطی کی بناء پر بہت زیادہ بوڑھا نہیں معلوم ہوتا تھا....!

عمران دم سادھے لیٹا رہا.... آدھ گھنٹہ گذر گیا!.... اس نے کلائی پر بندھی ہوئی گھڑی دیکھی اور پھر اٹھ کر خواب گاہ کی روشنی بند کر دی۔ بچوں کے مل چلتا ہو سر جہانگیر کی خواب گاہ کے دروازے پر آیا جو اندر سے بند تھا اندر گہری نیلی روشنی تھی! عمران نے دروازے کے شیشے سے اندر جھانکنا لیڈی جہانگیر مسہری پر اوندھی پڑی بے خبز سو رہی تھی اور اسکے ماتھے سے فاکس ٹیریز کا سر اس کی کسر پر رکھا ہوا تھا اور وہ بھی سو رہا تھا۔

عمران پہلے کی طرح احتیاط سے چلتا ہوا سر جہانگیر کی لائبریری میں داخل ہوا۔ یہاں اندھیرا تھا! عمران نے جیب سے نارچ نکال کر روشن کی یہ ایک کافی طویل و عریض کمرہ تھا! چاروں طرف بڑی بڑی الماریاں تھیں اور درمیان میں تین لمبی میزیں! بہر حال یہ ایک ذاتی اور نجی لائبریری سے زیادہ ایک پبلک ریڈنگ روم معلوم ہو رہا تھا۔

مشرقی سرے پر ایک لکھنے کی بھی میز تھی۔ عمران سیدھا اسی کی طرف گیا جیب سے وہ پرچہ نکالا جو اسے اس خوفناک عمارت میں پر اسرار طریقے پر مرنے والے کے پاس ملا تھا وہ اسے بغور دیکھتا رہا پھر میز پر رکھے ہوئے کاغذات اٹھنے پلٹنے لگا تھا۔

تھوڑی دیر بعد وہ حیرت سے آنکھیں پھاڑے ایک رائٹنگ پیڈ کے لیٹر ہیڈ کی طرف دیکھ رہا تھا۔ اس کے ہاتھ میں دبے ہوئے کاغذ کے سرنامے اور اس میں کوئی فرق نہ تھا۔ دونوں پر یکساں قسم کے نشانات تھے اور یہ نشانات سر جہانگیر کے آباؤ اجداد کے کارناموں کی یادگار تھے جو انہوں نے مغلیہ دور حکومت میں سرانجام دیئے تھے سر جہانگیر ان نشانات کو اب تک استعمال کر رہا تھا! اس کے کاغذات پر اس کے نام کی بجائے عموماً یہی نشانات چھپے ہوئے تھے۔

عمران نے میز پر رکھے کاغذات کو پہلی سی ترتیب میں رکھ دیا اور چپ چاپ لا بریری سے نکل آیا۔ لیڈی جہانگیر کے بیان کے مطابق سر جہانگیر ایک ماہ سے غائب تھے.... تو پھر!

عمران کا ذہن چوکڑیاں بھرنے لگا!.... آخر ان معاملات سے جہانگیر کا کیا تعلق! خواب گاہ میں واپس آنے سے پہلے اس نے ایک بار پھر اس کمرے میں جھانکا جہاں لیڈی جہانگیر سو رہی تھی.... اور مسکراتا ہوا اس کمرے میں چلا آیا جہاں اسے خود سوتا تھا۔

صبح نو بجے لیڈی جہانگیر اسے بری طرح جھنجھوڑ جھنجھوڑ کر جگا رہی تھی۔

”ول ڈن! ول ڈن۔“ عمران ہڑبڑا کر اٹھ بیٹھا اور مسہری پر اکڑوں بیٹھ کر اس طرح تالی بجانے لگا جیسے کسی کھیل کے میدان میں بیٹھا ہوا کھلاڑیوں کو داد دے رہا ہو۔

”یہ کیا بے ہودگی!“ لیڈی جہانگیر جھنجھلا کر بولی۔

”اوہ! ساری!“ وہ چونک کر لیڈی جہانگیر کو متحیرانہ نظروں سے دیکھتا ہوا بولا۔

”ہلو! لیڈی.... جہانگیر! فرمائیے۔ صبح ہی صبح کیسے تکلیف کی۔“

”تمہارا دماغ تو خراب نہیں ہو گیا؟“ لیڈی جہانگیر نے تیز لہجے میں کہا۔

”ہو سکتا ہے!“ عمران نے برا سامنہ بنا کر کہا۔ اور اپنے نوکروں کے نام لے لے کر انہیں

پکارنے لگا۔

لیڈی جہانگیر اسے چند لمبے گھورتی رہی پھر بولی۔

”براہ کرم اب تم یہاں سے چلے جاؤ۔ ورنہ....“

”ہائیں تم مجھے میرے گھر سے نکالنے والی کون ہو؟“ عمران اچھل کر کھڑا ہو گیا۔

”یہ تمہارے باپ کا گھر ہے؟“ لیڈی جہانگیر کی آواز بلند ہو گئی۔

عمران چاروں طرف حیرانی سے دیکھنے لگا۔ اس طرح اچھلا جیسے اچانک سر پر کوئی چیز گری ہو۔

”ارے میں کہاں ہوں! کمرہ تو میرا نہیں معلوم ہوتا۔“

”اب جاؤ۔ ورنہ مجھے نوکروں کو بلانا پڑے گا۔“

”نوکروں کو بلا کر کیا کرو گی؟ میرے لائق کوئی خدمت! ویسے تم غصے میں بہت حسین لگتی

ہو۔“

”شٹ اپ۔“

”اچھا کچھ نہیں کہوں گا!“ عمران بسور کر بولا اور پھر مسہری پر بیٹھ گیا۔

لیڈی جہانگیر اسے کھا جانے والی نظروں سے گھورتی رہی۔ اس کی سانس پھول رہی تھی اور چہرہ سرخ ہو گیا تھا۔ عمران نے جوتے پہنے۔ کھوئی سے کوٹ اتار اور پھر بڑے اطمینان سے لیڈی جہانگیر کی سنگھار میز پر جم گیا اور پھر اپنے بال درست کرتے وقت اس طرح گنگنارہا تھا جیسے سچ مچ اپنے کمرے ہی میں بیٹھا ہو۔ لیڈی جہانگیر دانت پیس رہی تھی لیکن ساتھ ہی بے بسی کی ساری علامتیں بھی اس کے چہرے پر امنڈ آئی تھیں۔

”نانا!“ عمران دروازے کے قریب پہنچ کر مڑا اور احمقوں کی طرح مسکراتا ہوا باہر نکل گیا۔ اس کا ذہن اس وقت بالکل صاف ہو گیا تھا پچھلی رات کی معلومات ہی اس کی تفتی کے لئے کافی تھیں۔ سر جہانگیر کے لیئر ہیڈ کا پراسرار طور پر مرے ہوئے آدمی کے ہاتھ میں پایا جانا اس پر دلالت کرتا تھا کہ اس معاملہ سے سر جہانگیر کا کچھ نہ کچھ تعلق ضرور ہے! اور شاید سر جہانگیر شہر ہی میں موجود تھا! ہو سکتا ہے کہ لیڈی جہانگیر اس سے لاعلم رہی ہو۔

اب عمران کو اس خوش رو آدمی کی فکر تھی جسے ان دنوں جج صاحب کی لڑکی کے ساتھ دیکھا جا رہا تھا۔

”دیکھ لیا جائے گا!“ وہ آہستہ سے بڑبڑایا۔

اس کا ارادہ تو نہیں تھا کہ گھر کی طرف جائے مگر جانا ہی پڑا۔ گھر گئے بغیر موٹر سائیکل کس طرح ملتی اسے یہ بھی تو معلوم کرنا تھا کہ وہ ”خونفاک عمارت“ دراصل تھی کسی کی؟ اگر اس کا مالک گاؤں والوں کے لئے اجنبی تھا تو ظاہر ہے کہ اس نے وہ عمارت خود ہی بنوائی ہوگی۔ کیونکہ طرز تعمیر بہت پرانا تھا۔ لہذا ایسی صورت میں یہی سوچا جاسکتا تھا کہ اس نے بھی اسے کسی سے خریدی ہی ہوگا۔

گھر پہنچ کر عمران کی شامت نے اسے پکارا۔ بڑی بی شائد پہلے ہی سے بھری بیٹھی تھیں۔ عمران کی صورت دیکھتے ہی آگ بگولہ ہو گئیں!

”کہاں تھے رے.... کینے سورا!“

”اوہو! اماں بی۔ گڈ مارننگ.... ڈیر سٹ!“

”مارننگ کے بچے میں پوچھتی ہوں رات کہاں تھا۔“

”وہ اماں بی کیا بتاؤں۔ وہ حضرت مولانا.... بلکہ مرشدی و مولائی سیدنا جگر مراد آبادی ہیں نا.... لا حول ولاقوة.... مطلب یہ ہے کہ مولوی تفضل حسین قبلہ کی خدمت میں رات حاضر تھا! اللہ اللہ.... کیا بزرگ ہیں.... اماں بی.... بس یہ سمجھ لیجئے کہ میں آج سے نماز شروع کر

”دوں گا۔“

”ارے.... کہینے.... کتے.... تو مجھے بیوقوف بنا رہا ہے۔“ بڑی بی جھنجھلائی ہوئی مسکراہٹ کے ساتھ بولیں۔

”ارے توبہ اماں بی!“ عمران زور سے اپنا منہ پیٹنے لگا۔ ”آپ کے قدموں کے نیچے میری جنت ہے۔“

اور پھر ثریا کو آتے دیکھ کر عمران نے جلد سے جلد وہاں سے کھسک جانا چاہا! بڑی بی برابر بڑبڑائے جا رہی تھیں۔

”اماں بی! آپ خواہ مخواہ اپنی طبیعت خراب کر رہی ہیں! دماغ میں خشکی بڑھ جائے گی۔“ ثریا نے آتے ہی کہا۔ ”اور یہ بھائی جان! ان کو تو خدا کے حوالے کیجئے!“

عمران کچھ نہ بولا! اماں بی کو بڑبڑاتا چھوڑ کر تو نہیں جاسکتا تھا؟

”شرم نہیں آتی۔ باپ کی پگڑی اچھالتے پھر رہے ہیں۔“ ثریا نے اماں بی کے کسی مصرعہ پر گرہ لگائی!

”ہائیں تو کیا ابا جان نے پگڑی باندھنی شروع کر دی۔“ عمران پر مسرت لہجے میں چیخا۔

اماں بی اختلاج کی مریض تھیں۔ اعصاب بھی کمزور تھے لہذا انہیں غصہ آگیا ایسی حالت میں ہمیشہ انکا ہاتھ جوتی کی طرف جاتا تھا! عمران اطمینان سے زمین پر بیٹھ گیا.... اور پھر تڑا تڑکی آواز کے علاوہ اور کچھ نہیں سن سکا۔ اماں بی جب اسے جی بھر کے پیٹ چکیں تو انہوں نے رونا شروع کر دیا!.... ثریا انہیں دوسرے کمرے میں گھسیٹ لے گئی.... عمران کی چچا زاد بہنوں نے اسے گھیر لیا۔ کوئی اس کے کوٹ سے گرد جھاڑ رہی تھی اور کوئی ٹائی کی گرہ درست کر رہی تھی۔ ایک نے سر پر چمپی شروع کر دی۔

عمران نے جیب سے سگرت نکال کر سلگائی اور اس طرح کھڑا رہا جیسے وہ بالکل تنہا ہو۔ دو چار کش لے کر اس نے اپنے کمرے کی راہ لی اور اسکی چچا زاد بہنیں زریںہ اور صوفیہ ایک دوسرے کا منہ ہی دیکھتی رہ گئیں۔ عمران نے کمرے میں آکر فلت ہیٹ ایک طرف اچھال دی۔ کوٹ مسہری پر پھینکا اور ایک آرام کرسی پر گر کر اونگھنے لگا۔

رات والا کاغذ اب بھی اس کے ہاتھ میں دبا ہوا تھا! اس پر کچھ ہند سے لکھے ہوئے تھے۔ کچھ پائنتیں تھیں۔ ایسا معلوم ہوتا تھا جیسے کسی بوہٹی نے کوئی چیز گھڑنے سے پہلے اسکے مختلف حصوں کے تناسب کا اندازہ لگایا ہو! بظاہر اس کاغذ کے ٹکڑے کی کوئی اہمیت نہیں تھی۔ لیکن اسکا خلق ایک نامعلوم لاش سے تھا۔ ایسے آدمی کی لاش سے جس کا قتل بڑے پراسرار حالات میں ہوا نا۔ اور ان حالات میں یہ دوسرا قتل تھا!

عمران کو اس سلسلے میں پولیس یا محکمہ سرانجامی کی مشغولیات کا کوئی علم نہیں تھا اس نے فیاض سے یہ بھی معلوم کرنے کی زحمت گوارہ نہیں کی تھی کہ پولیس نے ان حادثات کے متعلق کیا رائے قائم کی ہے۔

عمران نے کاغذ کا ٹکڑا اپنے سوٹ کیس میں ڈال دیا اور دوسرا سوٹ پہن کر دوبارہ باہر جانے کے لئے تیار ہو گیا۔

تھوڑی دیر بعد اس کی موٹر سائیکل اسی قصبہ کی طرف جا رہی تھی۔ جہاں وہ ”خوفناک عمارت“ واقع تھی قصبہ میں پہنچ کر اس بات کا پتہ لگانے میں دشواری نہ ہوئی کہ وہ عمارت پہلے کس کی ملکیت تھی۔ عمران اس خاندان کے ایک ذمہ دار آدمی سے ملا جس نے عمارت نج صاحب کے ہاتھ فروخت کی تھی۔

”اب سے آٹھ سال پہلے کی بات ہے۔“ اس نے بتایا۔ ”ایاز صاحب نے وہ عمارت ہم سے خریدی تھی۔ اس کے بعد مرنے سے پہلے وہ اسے شہر کے کسی نج صاحب کے نام قانونی طور پر منتقل کر گئے۔“

”ایاز صاحب کون تھے۔ پہلے کہاں رہتے تھے۔“ عمران نے سوال کیا۔
 ”ہمیں کچھ نہیں معلوم۔ عمارت خریدنے کے بعد تین سال تک زندہ رہے لیکن کسی کو کچھ نہ معلوم ہو سکا کہ وہ کون تھے اور پہلے کہاں رہتے تھے! ان کے ساتھ ایک نوکر تھا جو اب بھی عمارت کے سامنے ایک حصے میں مقیم ہے۔“

”یعنی قبر کا وہ مجاور!“ عمران نے کہا اور بوڑھے آدمی نے اثبات میں سر ہلا دیا وہ تھوڑی دیر تک کچھ سوچتا رہا پھر بولا۔

”وہ قبر بھی ایاز صاحب ہی نے دریافت کی تھی۔ ہمارے خاندان والوں کو تو اس کا علم نہیں تھا۔ وہاں پہلے کبھی کوئی قبر نہیں تھی۔ ہم نے اپنے بزرگوں سے بھی اس کے بارے میں کچھ نہیں سنا۔“

”اوہ!“ عمران گھورتا ہوا بولا۔ ”بھلا قبر کس طرح دریافت ہوئی تھی۔“

”انہوں نے خواب میں دیکھا تھا کہ اس جگہ کوئی شہید مرد دفن ہیں۔ دوسرے ہی دن قبر بنانی شروع کر دی۔“

”خود ہی بنانی شروع کر دی۔“ عمران نے حیرت سے پوچھا۔

”جی ہاں وہ اپنا سارا کام خود ہی کرتے تھے۔ کافی دولت مند بھی تھے! لیکن انہیں کنجوس نہیں کہا جاسکتا کیونکہ وہ دل کھول کر خیرات کرتے تھے۔“
 ”جس کمرے میں لاش ملی تھی اس کی دیواروں پر پلاسٹر ہے۔ لیکن دوسرے کمروں میں

نہیں۔ اس کی کیا وجہ ہے۔“

”پلاسٹر بھی ایاز صاحب ہی نے کیا تھا۔“

”خود ہی۔“

”جی ہاں!“

”اس پر یہاں قصبے میں تو بڑی چہ میگوئیاں ہوئی ہوں گی۔“

”قطعاً نہیں جناب!.... اب بھی یہاں لوگوں کا یہی خیال ہے کہ ایاز صاحب کوئی پٹنچے ہوئے

بزرگ تھے اور میرا خیال ہے کہ ان کا نوکر بھی.... بزرگی سے خالی نہیں۔“

”کبھی ایسے لوگ بھی ایاز صاحب سے ملنے کے لئے آئے تھے جو یہاں والوں کے لئے اجنبی

رہے ہوں۔“

”جی نہیں.... مجھے تو یاد نہیں۔ میرا خیال ہے کہ ان سے کبھی کوئی ملنے کے لئے نہیں آیا۔“

”اچھا بہت بہت شکریہ!“ عمران بوڑھے سے مصافحہ کر کے اپنی موٹر سائیکل کی طرف بڑھ گیا۔

اب وہ اسی عمارت کی طرف جا رہا تھا اور اس کے ذہن میں بیک وقت کئی خیال تھے! ایاز نے وہ

قبر خود ہی بنائی تھی! اور کمرے میں پلاسٹر بھی خود ہی کیا تھا۔ کیا وہ ایک اچھا معمار بھی تھا؟ قبر وہاں

پہلے نہیں تھی۔ وہ ایاز ہی کی دریافت تھی۔ اس کا نوکر آج بھی قبر سے چمٹا ہوا ہے۔ آخر کیوں؟

اسی ایک کمرے میں پلاسٹر کرنے کی کیا ضرورت تھی۔

عمران عمارت کے قریب پہنچ گیا۔ بیرونی بیٹھک جس میں قبر کا مجاور رہتا تھا کھلی ہوئی تھی اور

وہ خود بھی موجود تھا۔ عمران نے اس پر ایک اچھتی سی نظر ڈالی۔ یہ متوسط عمر کا ایک قوی ہیکل آدمی

تھا چہرے پر گھنی داڑھی اور آنکھیں سرخ تھیں۔ شاید وہ ہمیشہ ایسی ہی رہتی تھیں۔

عمران نے دو تین بار جلدی جلدی پلکیں جھپکائیں اور پھر اس کے چہرے پر اس پرانے احقر

پن کے آثار انہر آئے۔

”کیا بات ہے۔“ اسے دیکھتے ہی نوکر نے لگا کر۔

”مجھے آپ کی دعا سے نوکر کی مل گئی ہے۔“ عمران سعادت مندانہ لہجے میں بولا۔ ”سو چا کچھ

آپ کی خدمت کرتا چلوں۔“

”بھاگ جاؤ۔“ قبر کا مجاور سرخ سرخ آنکھیں نکالنے لگا۔

”اب اتنا نہ تڑپائیے!“ عمران ہاتھ جوڑ کر بولا۔ ”بس آخری درخواست کروں گا۔“

”کون ہو تم.... کیا چاہتے ہو۔“ مجاور یک بیک نرم پڑ گیا۔

”لڑکا۔ بس ایک لڑکا بغیر بچے کے گھر سونا لگتا ہے یا حضرت تیس سال سے بچے کی آرزو ہے۔“

”تیس سال! تمہاری عمر کیا ہے؟“ مجاور اسے گھورنے لگا!

”پچیس سال!“

”بھاگو! مجھے لونڈا بناتے ہو! ابھی بھسم کر دوں گا....“

”آپ غلط سمجھے یا حضرت! میں اپنے باپ کے لئے کہہ رہا تھا....“ دوسری شادی کرنے والے ہیں!“

”جاتے ہو یا....“ مجاور اٹھتا ہوا بولا۔

”سرکار....“ عمران ہاتھ جوڑ کر سعادت مندانہ لہجے میں بولا۔ ”پولیس آپ کو بے حد پریشان کرنے والی ہے۔“

”بھاگ جاؤ! پولیس والے گدھے ہیں! وہ فقیر کا کیا بگاڑیں گے!“

”فقیر کے زیر سایہ دو خون ہوئے ہیں۔“

”ہوئے ہوں گے! پولیس بیچ صاحب کی لڑکی سے کیوں نہیں پوچھتی کہ وہ ایک مسنڈے کو لے کر یہاں کیوں آئی تھی۔“

”یا حضرت پولیس واقعی گدھی ہے! آپ ہی کچھ رہنمائی فرمائیے۔“

”تم خفیہ پولیس میں ہو۔“

”نہیں سرکار! میں ایک اخبار کا نامہ نگار ہوں۔ کوئی نئی خبر مل جائے گی تو پیٹ بھرے گا۔“

”ہاں اچھا بیٹھ جاؤ۔ میں اسے برداشت نہیں کر سکتا کہ وہ مکان جہاں ایک بزرگ کا مزار ہے۔

بدکاری کا اڈہ بنے پولیس کو چاہئے کہ اسکی روک تھام کرے۔“

”یا حضرت میں بالکل نہیں سمجھا۔“ عمران مایوسی سے بولا۔

”میں سمجھتا ہوں۔“ مجاور اپنی سرخ سرخ آنکھیں پھاڑ کر بولا۔ ”چودہ تاریخ کو بیچ صاحب کی

لونڈیا اپنے ایک یار کو لے کر یہاں آئی تھی.... اور گھنٹوں اندر رہی!“

”آپ نے اعتراض نہیں کیا.... میں ہوتا تو دونوں کے سر پھاڑ دیتا۔ توبہ توبہ اتنے بڑے

بزرگ کے مزار پر....“ عمران اپنا منہ پٹینے لگا!

”بس خون کے گھونٹ پی کر رہ گیا تھا.... کیا کروں! میرے مرشد یہ مکان ان لوگوں کو دے

گئے ہیں ورنہ بتا دیتا۔“

”آپ کے مرشد؟“

”ہاں.... حضرت ایاز رحمۃ اللہ علیہ! وہ میرے پیر تھے! اس مکان کا یہ کرہ مجھے دے گئے

ہیں۔ تاکہ مزار شریف کی دیکھ بھال کر تار ہوں!“

”ایاز صاحب کا مزار شریف کہاں ہے۔“ عمران نے پوچھا۔

”قبرستان میں.... ان کی تودصیت تھی کہ میری قبر برابر کر دیجائے۔ کوئی نشان نہ رکھا

جائے۔“

”تو جج صاحب کی لڑکی کو پہچانتے ہیں آپ!“

”ہاں پہچانتا ہوں! وہ کافی ہے۔“

”ہائے!“ عمران نے سینے پر ہاتھ مارا۔۔۔ اور مجاور اسے گھورنے لگا۔

”اچھا حضرت! چودہ کی رات کو وہ یہاں آئی تھی اور سولہ کی صبح کو لاش پائی گئی۔“

”ایک نہیں ابھی ہزاروں ملیں گی۔“ مجاور کو جلال آگیا! ”مزار شریف کی بے حرمتی ہے!“

”مگر سرکار! ممکن ہے کہ وہ اس کا بھائی رہا ہو!“

”ہر گز نہیں! جج صاحب کے کوئی لڑکا نہیں ہے۔“

”تب تو پھر معاملہ۔۔۔۔۔ ہپ!“ عمران اپنا دامن کان کھانے لگا!

عمران وہاں سے بھی چل پڑا وہ پھر قصبے کے اندر واپس جا رہا تھا۔ دو تین گھنٹہ تک وہ مختلف لوگوں سے پوچھ گچھ کرتا رہا اور پھر شہر کی طرف روانہ ہو گیا۔

۷

کیپٹن فیاض کام میں مشغول تھا کہ اس کے پاس عمران کا پیغام پہنچا اس نے اسے اس کے آفس کے قریب ہی ریسٹوران میں بلوا بھیجا تھا۔ فیاض نے وہاں تک پہنچنے میں دیر نہیں لگائی عمران ایک خالی میز پر طبلہ بجا رہا تھا۔ فیاض کو دیکھ کر احمقوں کی طرح مسکرایا۔

”کوئی نئی بات؟“ فیاض نے اس کے قریب بیٹھتے ہوئے پوچھا۔

”میر تقی میر غالب تخلص کرتے تھے!“

”یہ اطلاع تم بذریعہ ڈاک بھی دے سکتے تھے۔“ فیاض چڑ کر بولا۔

”چودہ تاریخ کی رات کو وہ محبوبہ یک چشم کہاں تھی؟“

”تم آخر اس کے پیچھے کیوں پڑ گئے ہو۔“

”پتہ لگا کر بتاؤ!۔۔۔ اگر وہ کہے کہ اس نے اپنی وہ رات اپنی کسی خالہ کے ساتھ بسر کی تو تمہارا

فرض ہے کہ اس خالہ سے اس بات کی تحقیق کر کے ہمدرد و اخانہ کو فوراً مطلع کر دو، ورنہ خط و کتابت صیغہ راز میں نہ رکھی جائے گی۔“

”عمران میں بہت مشغول ہوں!“

”میں بھی دیکھ رہا ہوں! کیا آج کل تمہارے آفس میں مکھیوں کی کثرت ہو گئی ہے! کثرت

سے یہ مراد نہیں کہ مکھیاں ڈنڈ بیتی ہیں۔“

”میں جا رہا ہوں۔“ فیاض جھنجھلا کر اٹھتا ہوا بولا۔

”ارے کیا تمہاری ناک پر کھیاں نہیں بیٹھتیں۔“ عمران نے اس کا ہاتھ پکڑ کر بٹھاتے ہوئے کہا۔

فیاض اسے گھورتا ہوا بیٹھ گیا! وہ سچ مچ جھنجھلا گیا تھا۔

”تم آئے کیوں تھے۔“ اس نے پوچھا۔

”اوہ! یہ تو مجھے بھی یاد نہیں رہا!.... میرا خیال ہے شائد میں تم سے چاول کا بھاؤ پوچھنے آیا تھا.... مگر تم کہو گے کہ میں کوئی ناچنے والی تو ہوں نہیں کہ بھاؤ بتاؤں.... ویسے تمہیں یہ اطلاع دے سکتا ہوں کہ ان لاشوں کے سلسلے میں کہیں نہ کہیں محبوب یک چشم کا قدم ضرور ہے.... میں نے کوئی غلط لفظ تو نہیں بولا.... ہاں!“

”اس کا قدم کس طرح!“ فیاض یک بیک چونک پڑا۔

”انسائیکلو پیڈیا میں یہی لکھا ہے۔“ عمران سر ہلا کر بولا۔ ”بس یہ معلوم کرو کہ اس نے چودہ کی رات کہاں بسر کی!“

”کیا تم سنجیدہ ہو۔“

”اف فوہ! یہ تو ف آدمی ہمیشہ سنجیدہ رہتے ہیں!“

”اچھا میں معلوم کروں گا۔“

”خدا تمہاری مادہ کو سلامت رکھے۔ دوسری بات یہ کہ مجھے جج صاحب کے دوست ایاز کے مکمل حالات درکار ہیں وہ کون تھا کہاں پیدا ہوا تھا کس خاندان سے تعلق رکھتا تھا۔ اسکے علاوہ دوسرے اعزہ کہاں رہتے ہیں! سب مر گئے یا ابھی کچھ زندہ ہیں۔“

”تو ایسا کرو! آج شام کی چائے میرے گھر پر پیو۔“ فیاض بولا۔

”اور اس وقت کی چائے۔“ عمران نے بڑے بھولے پن سے پوچھا۔

فیاض نے ہنس کر ویٹر کو چائے کا آرڈر دیا.... عمران الوؤں کی طرح دیدے پھر رہا تھا! وہ کچھ دیر بعد بولا۔

”کیا تم مجھے جج صاحب سے ملاؤ گے۔“

”ہاں میں تمہاری موجودگی میں ہی ان سے اس کے متعلق گفتگو کروں گا۔“

”ہی.... ہی.... مجھے تو بڑی شرم آئے گی۔“ عمران دانتوں تلے انگلی دبا کر دہرا ہوا گیا۔

”کیوں.... کیوں بور کر رہے ہو.... شرم کی کیا بات ہے۔“

”نہیں میں والد صاحب کو بھیج دوں گا۔“

”کیا تک رہے ہو۔“

”میں براہ راست خود شادی نہیں طے کرنا چاہتا۔“

”خدا سمجھے! ارے میں ایاز والی بات کر رہا تھا۔“
 ”لاحول ولا قوۃ۔“ عمران نے جھینپ جانے کی ایکٹنگ کی۔
 ”عمران آدمی بنو۔“

”اچھا!“ عمران نے بڑی سعادت مندی سے سر ہلایا۔
 چائے آگئی تھی... فیاض کچھ سوچ رہا تھا! کبھی کبھی وہ عمران کی طرف بھی دیکھ لیتا تھا جو اپنے
 سامنے والی دیوار پر لگے ہوئے آئینے میں دیکھ دیکھ کر منہ بنا رہا تھا۔ فیاض نے چائے بنا کر پیالی اس
 کے آگے کھکادی۔

”یار فیاض!.... وہ شہید مرد کی قبر والا مجاور بڑا گریٹ آدمی معلوم ہوتا ہے“ عمران بولا۔
 ”کیوں؟“

”اس نے ایک بڑی گریٹ بات کہی تھی۔“
 ”کیا۔۔۔!“

”یہی کہ پولیس والے گدھے ہیں۔“

”کیوں کہا تھا اس نے۔“ فیاض چونک کر بولا۔

”پتہ نہیں، لیکن اس نے بات بڑے پتے کی کہی تھی۔“

”تم خواہ مخواہ گالیاں دینے پر تلے ہوئے ہو۔“

”نہیں بیارے! اچھا تم یہ بتاؤ! وہاں قبر کس نے بنائی تھی اور اس ایک کمرے کے پلاسٹر کے
 متعلق تمہارا کیا خیال ہے۔“

”میں فضولیات میں سر نہیں کھیلتا!“ فیاض چڑ کر بولا۔ ”اس معاملہ سے ان کا کیا تعلق۔“

”تب تو کسی اجنبی کی لاش کا وہاں پایا جانا بھی کوئی اہمیت نہیں رکھتا“ عمران نے کہا۔

”آخر تم کہنا کیا چاہتے ہو۔“ فیاض جھنجھلا کر بولا۔

”یہ کہ نیک بچے صبح اٹھ کر پنے بڑوں کو سلام کرتے ہیں۔ پھر ہاتھ منہ دھو کر ناشتہ کرتے

ہیں... پھر اسکول چلے جاتے ہیں کتاب کھول کر الف سے الوا ب سے بندر... پے سے پتنگ...!“

”عمران خدا کے لئے!“ فیاض ہاتھ اٹھا کر بولا۔

”اور خدا کو ہر وقت یاد رکھتے ہیں۔“

”کے جاؤ۔“

”چلو خاموش ہو گیا۔ ایک خاموشی ہزار ٹلائیں بالتی ہے.... ہائیں کیا ٹلائیں.... لاحول ولا

قوۃ.... میں نے ابھی کیا کہا تھا؟“

”اپنا سر۔“

”ہاں... شکریہ! میرا سر بڑا مضبوط ہے... ایک بار اتنا مضبوط ہو گیا تھا کہ میں اسے میٹنگن کا بھرتہ کہا کرتا تھا۔“

”چائے ختم کر کے دفع ہو جائیے۔“ فیاض بولا۔ ”مجھے ابھی بہت کام ہے شام کو گھر ضرور آنا۔“

۸

اسی شام کو عمران اور فیاض نج صاحب کے ڈرائنگ روم میں بیٹھے ان کا انتظار کر رہے تھے ان کی لڑکی بھی موجود تھی اور اس نے اس وقت بھی سیاہ رنگ کی عینک لگا رکھی تھی۔ عمران بار بار اس کی طرف دیکھ کر ٹھنڈی آہیں بھر رہا تھا! فیاض کبھی کبھی رابعہ کی نظر بچا کر اسے گھورنے لگتا۔

تھوڑی دیر بعد نج صاحب آگئے اور رابعہ اٹھ کر چلی گئی۔

”بڑی تکلیف ہوئی آپ کو!“ فیاض بولا۔

”کوئی بات نہیں فرمائیے۔“

”بات یہ ہے کہ میں ایاز کے متعلق مزید معلومات چاہتا ہوں۔“

”میرا خیال ہے کہ میں آپ کو سب کچھ بتا چکا ہوں۔“

”میں اس کے خاندانی حالات معلوم کرنا چاہتا ہوں تاکہ اس کے اعزہ سے مل سکوں۔“

”افسوس کہ میں اس کی بابت کچھ نہ بتا سکوں گا۔“ نج صاحب نے کہا ”بات آپ کو عجیب معلوم

ہو گی لیکن یہ حقیقت ہے کہ میں اس کے متعلق کچھ نہیں جانتا حالانکہ ہم گہرے دوست تھے۔“

”کیا آپ یہ بھی نہ بتا سکیں گے کہ وہ باشندہ کہاں کا تھا۔“

”افسوس میں یہ بھی نہیں جانتا۔“

”بڑی عجیب بات ہے۔ اچھا پہلی ملاقات کہاں ہوئی تھی۔“

”انگلینڈ میں۔“

فیاض بے اختیار چونک پڑا... لیکن عمران بالکل ٹھس بیٹھا رہا۔ اس کی حالت میں ذرہ برابر

بھی کوئی تبدیلی نہ ہوئی۔

”کب کی بات ہے۔“ فیاض نے پوچھا۔

”تیس سال پہلے کی! اور یہ ملاقات بڑے عجیب حالات میں ہوئی تھی۔ یہ اس وقت کی بات

ہے جب میں آکسفورڈ میں قانون پڑھ رہا تھا۔ ایک بار ایک ہنگامے میں پھنس گیا۔ جس کی وجہ سے

فصدی غلط فہمی تھی۔ اب سے تیس سال پہلے کا لندن نفرت انگیز تھا انتہائی نفرت انگیز... اسی

سے اندازہ لگائیے کہ وہاں کے ایک ہوٹل پر ایک ایسا سائن بورڈ تھا جس پر تحریر تھا۔

”ہندوستانوں اور کتوں کا داخلہ ممنوع ہے...!“ میں نہیں کہہ سکتا کہ وہ اب بھی ہے یا

نہیں.... بہر حال ایسے ماحول میں اگر کسی ہندوستانی اور کسی انگریز کے درمیان میں کوئی غلط فہمی پیدا ہو جائے تو انجام ظاہر ہی ہے۔ وہ ایک ریسٹوران تھا جہاں ایک انگریز سے میرا جھگڑا ہو گیا۔ علاقہ ایسٹ اینڈ کا تھا جہاں زیادہ تر جنگلی ہی رہا کرتے تھے! آج بھی جنگلی ہی رہتے ہیں! انتہائی غیر مہذب لوگ جو جانوروں کی طرح زندگی بسر کرتے ہیں! ادھ میں خواہ خواہ بات کو طوالت دے رہا ہوں! مطلب یہ کہ جھگڑا بڑھ گیا۔ کئی بات تو یہ ہے کہ میں خود ہی کسی طرح جان بچا کر نکل جانا چاہتا تھا!.... اچانک ایک آدمی بھیڑ کو چیرتا ہوا میرے پاس پہنچ گیا۔ وہ ایاز تھا۔ اسی دن میں نے اسے پہلے پہل دیکھا.... اور اس روپ میں دیکھا کہ آج تک متحیر ہوں.... وہ مجمع جو مجھے مار ڈالنے پر تل گیا تھا ایاز کی شکل دیکھتے ہی تتر بتر ہو گیا! ایسا معلوم ہوا جیسے بھیڑوں کے گلے میں کوئی بھیڑیا کھس آیا ہو.... بعد کو معلوم ہوا کہ ایاز اس علاقے کے بااثر لوگوں میں سے تھا.... ایسا کیوں تھا یہ مجھے آج تک نہ معلوم ہو سکا.... ہمارے تعلقات بڑھے اور بڑھتے چلے گئے۔ لیکن میں اس کے متعلق کبھی کچھ نہ جان سکا۔ وہ ہندوستانی ہی تھا لیکن مجھے یہاں تک بھی معلوم نہیں ہو سکا کہ وہ کس صوبے یا شہر کا باشندہ تھا۔“

جج صاحب نے خاموش ہو کر ان کی طرف سگار کیس بڑھایا۔ عمران خاموش بیٹھا چھت کی طرف گھور رہا تھا۔ ایسا معلوم ہو رہا تھا۔ جیسے فیاض زبردستی کسی بیوقوف کو پکڑ لایا ہو! بیوقوف ہی نہیں بلکہ ایسا آدمی جو ان کی گفتگو ہی سمجھنے کی صلاحیت نہ رکھتا ہو! فیاض نے کئی بار اسے کٹکھینوں سے دیکھا بھی لیکن خاموش ہی رہا۔

”شکریہ!“ فیاض نے سگار لیتے ہوئے کہا اور پھر عمران کی طرف دیکھ کر بولا ”جی یہ نہیں پیٹتے۔“ اس پر بھی عمران نے چھت سے اپنی نظریں نہ ہٹائیں ایسا معلوم ہو رہا تھا جیسے وہ خود کو تنہا محسوس کر رہا ہو! جج صاحب نے بھی عجیب نظروں سے اسکی طرف دیکھا۔ لیکن کچھ بولے نہیں۔ اچانک عمران نے ٹھنڈی سانس لے کر ”اللہ“ کہا اور سیدھا ہو کر بیٹھ گیا۔ وہ منہ چلاتا ہوا ان دونوں کو احمقوں کی طرح دیکھ رہا تھا۔

اس پر بھی فیاض کو خوشی ہوئی کہ جج صاحب نے عمران کے متعلق کچھ نہیں پوچھا! فیاض کوئی دوسرا سوال سوچ رہا تھا اور ساتھ ہی ساتھ یہ دعا بھی کر رہا تھا کہ عمران کی زبان بند ہی رہے تو بہتر ہی ہے مگر شاید عمران چہرہ شناسی کا بھی ماہر تھا کیونکہ دوسرے ہی لمحہ میں اس نے بکنا شروع کر دیا۔

”ہاں صاحب! اچھے لوگ بہت کم زندگی لے کر آتے ہیں! ایاز صاحب تو ولی اللہ تھے۔“

چرخ کچر رفتار و ناہنجار کب کسی کو.... غالب کا شعر ہے!“ لیکن قبل اس کے عمران شعر سنا تا فیاض بول پڑا۔ ”جی ہاں قصبے والوں میں کچھ اسی قسم کی افواہ

ہے!“

”بھئی یہ بات تو کسی طرح میرے حلق سے نہیں اترتی! سنا میں نے بھی ہے“ جج صاحب بولے!“اس کی موت کے بعد قصبے کے کچھ معزز لوگوں سے ملا بھی تھا انہوں نے بھی یہی خیال ظاہر کیا تھا کہ وہ کوئی پہنچا ہوا آدمی تھا لیکن میں نہیں سمجھتا۔ اس کی شخصیت پر اسرار ضرور تھی.... مگر ان معنوں میں نہیں!“

”اس کے نوکر کے متعلق کیا خیال ہے جو قبر کی مجاوری کرتا ہے۔“ فیاض نے پوچھا۔
 ”وہ بھی ایک پینچے ہوئے بزرگ ہیں۔“ عمران تر سے بولا۔ اور جج صاحب پھر اسے گھورنے لگے لیکن اس بار بھی انہوں نے اس کے متعلق کچھ نہیں پوچھا۔
 ”کیا وصیت نامے میں یہ بات ظاہر کر دی گئی ہے کہ قبر کا مجاور عمارت کے بیرونی کمرے پر قابض رہے گا۔“ فیاض نے جج صاحب سے پوچھا۔

”جی ہاں! قطعاً!“ جج صاحب نے اکتائے ہوئے لہجے میں کہا۔ ”بہتر ہوگا اگر ہم دوسری باتیں کریں! اس عمارت سے میرا بس اتنا ہی تعلق ہے کہ میں قانونی طور پر اس کا مالک ہوں۔ اس کے علاوہ اور کچھ نہیں۔ میرے گھر کے کسی فرد نے آج تک اس میں قیام نہیں کیا۔“
 ”کوئی کبھی ادھر گیا بھی نہ ہوگا!“ فیاض نے کہا۔

”بھئی کیوں نہیں! شروع میں تو سب ہی کو اس کو دیکھنے کا اشتیاق تھا! ظاہر ہے کہ وہ ایک حیرت انگیز طریقے سے ہماری ملکیت میں آئی تھی۔“
 ”ایاز صاحب کے جنازے پر نور کی بارش ہوئی تھی۔“ عمران نے پھر منظر اگایا۔
 ”مجھے پتہ نہیں۔“ جج صاحب بیزار سی بولے۔ ”میں اس وقت وہاں پہنچا تھا جب وہ دفن کیا جا چکا تھا۔“

”میرا خیال ہے کہ وہ عمارت آسب زدہ ہے۔“ فیاض نے کہا۔
 ”ہو سکتا ہے! کاش وہ میری ملکیت نہ ہوتی! کیا اب آپ لوگ مجھے اجازت دیں گے۔“
 ”معاف کیجئے گا۔“ فیاض اٹھتا ہوا بولا۔ ”آپ کو بہت تکلیف دی مگر معاملہ ہی ایسا ہے“
 فیاض اور عمران باہر نکلے! فیاض اس پر جھلایا ہوا تھا۔ باہر آتے ہی برس پڑا۔
 ”تم ہر جگہ اپنے گدھے پن کا ثبوت دینے لگتے ہو۔“
 ”اور میں یہ سوچ رہا ہوں کہ تمہیں گولی مار دوں۔“ عمران بولا۔
 ”کیوں میں نے کیا کیا ہے؟“

”تم نے یہ کیوں نہیں پوچھا کہ مجھ پر ایک چشم چودہ تاریخ کی رات کو کہاں تھی۔“
 ”کیوں پور کرتے ہو! میرا موڈ ٹھیک نہیں ہے۔“

”خیر مجھے کیا میں خود ہی پوچھ لوں گا۔“ عمران نے کہا۔ ”سر جہانگیر کو جانتے ہو۔“
 ”ہاں کیوں؟“

”وہ میرا رقیب ہے۔“

”ہو گا تو میں کیا کروں۔“

”کسی طرح پتہ لگاؤ کہ وہ آج کل کہاں ہے۔“

”میرا وقت برباد نہ کرو۔“ فیاض جھنجھلا گیا۔

”تب پھر تم بھی وہیں جاؤ جہاں شیطان قیامت کے دن جائے گا۔“ عمران نے کہا اور لمبے لمبے
 ڈگ بھر تاہواج صاحب کے گیراج کی طرف چلا گیا۔ یہاں سے رابعہ باہر جانے کے لئے کار نکال
 رہی تھی۔

”مس سلیم“ عمران کھنکھار کر بولا۔ ”شائد ہمارا تعارف پہلے بھی ہو چکا ہے۔“

”اوہ جی ہاں جی ہاں۔“ رابعہ جلدی سے بولی۔

”کیا آپ مجھے لفٹ دینا پسند کریں گی۔“

”شوق سے آئیے....!“

رابعہ خود ڈرائیو کر رہی تھی! عمران شکریہ ادا کر کے اس کے برابر بیٹھ گیا۔

”کہاں اترئیے گا۔“ رابعہ نے پوچھا۔

”بچ پوچھئے تو میں اترنا ہی نہ چاہوں گا۔“

رابعہ صرف مسکرا کر رہ گئی۔ اس وقت اس نے ایک مصنوعی آنکھ لگا رکھی تھی اس لئے
 آنکھوں پر عینک نہیں تھی۔

فیاض کی بیوی نے اسے عمران کے متعلق بہت کچھ بتایا تھا۔ اس لئے وہ اسے احسن سمجھنے کے
 لئے تیار نہیں تھی....!

”کیا آپ کچھ ناراض ہیں۔“ عمران نے تھوڑی دیر بعد پوچھا۔

”جی!“ رابعہ چونک پڑی۔ ”نہیں تو۔“.... پھر ہنسنے لگی۔

”میں نے کہا شائد، مجھ سے لوگ عموماً ناراض رہا کرتے ہیں۔ ان کا کہنا ہے کہ میں انہیں خواہ
 خواہ غصہ دلا دیتا ہوں۔“

”پتہ نہیں۔ مجھے تو آپ نے ابھی تک غصہ نہیں دلایا۔“

”جب تو یہ میری خوش قسمتی ہے۔“ عمران نے کہا۔ ویسے اگر میں کوشش کروں تو آپ کو
 غصہ دلا سکتا ہوں۔“

رابعہ پھر ہنسنے لگی! ”کیجئے کوشش!“ اس نے کہا۔

”اچھا تو آپ شاید یہ سمجھتی ہوں کہ یہ ناممکن ہے۔“ عمران نے احمقوں کی طرح ہنس کر کہا۔
”میں تو یہی سمجھتی ہوں۔ مجھے غصہ کبھی نہیں آتا۔“

”اچھا تو سنھیے!“ عمران نے اس طرح کہا جیسے ایک شمشیر زن کسی دوسرے شمشیر زن کو
للا کر تارہوا کسی گھٹیا سی فلم میں دیکھا جاسکتا ہے۔

رابعہ کچھ نہ بولی۔ وہ کچھ بوری ہونے لگی تھی۔

”آپ چودہ تاریخ کی رات کو کہاں تھیں۔“ عمران نے اچانک پوچھا۔

”جی....“ رابعہ بے اختیار چونک پڑی۔

”اوہ! اسٹیرنگ سنبھالے! کہیں کوئی ایکسیڈنٹ نہ ہو جائے!“ عمران بولا ”دیکھئے میں نے آپ کو
غصہ دلادینا۔“ پھر اس نے ایک زوردار تہقہہ لگایا اور اپنی ران پٹینے لگا۔

رابعہ کی سانس پھولنے لگی تھی اور اس کے ہاتھ اسٹیرنگ پر کانپ رہے تھے۔

”دیکھئے۔“ اس نے ہانپتے ہوئے کہا۔ ”مجھے جلدی ہے.... واپس جانا ہوگا.... آپ کہاں

اتریں گے۔“

”آپ نے میرے سوال کا جواب نہیں دیا۔“ عمران پر سکون لہجے میں بولا۔

”آپ سے مطلب! آپ کون ہوتے ہیں پوچھنے والے۔“

”دیکھا.... آگیا غصہ! ایسے یہ بات بہت اہم ہے اگر پولیس کے کانوں تک جا پہنچی تو زحمت
ہوگی! ممکن ہے میں کوئی ایسی کارروائی کر سکوں جس کی بناء پر پولیس یہ سوال ہی نہ اٹھائے۔“

رابعہ کچھ نہ بولی وہ اپنے خشک ہونٹوں پر زبان پھیر رہی تھی۔

”میں یہ بھی نہ پوچھوں گا کہ آپ کہاں تھیں۔“ عمران نے پھر کہا۔ ”کیونکہ مجھے معلوم ہے

مجھے آپ صرف اتنا بتادیتے کہ آپ کے ساتھ کون تھا؟“

”مجھے پیاس لگ رہی ہے۔“ رابعہ بھرائی ہوئی آواز میں بولی۔

”اوہو! تو روکے.... کینے نیراسکا نزدیک ہی ہے۔“

کچھ آگے چل کر رابعہ نے کار کھڑی کر دی اور وہ دونوں اتر کر فٹ پاتھ سے گذرتے ہوئے
کینے نیراسکا میں چلے گئے۔

عمران نے ایک خالی گوشہ منتخب کیا! اور وہ بیٹھ گئے!.... چائے سے پہلے عمران نے ایک گلاس

ٹھنڈے پانی کے لئے کہا۔

”مجھے یقین ہے کہ واپسی میں کنبی اس کے پاس رہ گئی ہوگی۔“ عمران نے کہا۔

”کس کے پاس؟“ رابعہ پھر چونک پڑی۔

”فکر نہ کیجئے! مجھے یقین ہے کہ اس نے آپ کو اپنا صحیح نام اور پتہ ہرگز نہ بتایا ہو گا اور کنبی

واپس کر دینے کے بعد سے اب تک ملا بھی نہ ہو گا۔“

رابعہ بالکل نڈھال ہو گئی اس نے مردہ سی آواز میں کہا۔ ”پھر اب آپ کیا پوچھنا چاہتے ہیں۔“
 ”آپ اس سے کب اور کن حالات میں ملی تھیں۔“

”اب سے دو ماہ پیشتر!“

”کہاں ملا تھا۔“

”ایک تقریب میں! مجھے یہ یاد نہیں کہ کس نے تعارف کرایا تھا۔“

”تقریب کہاں تھی۔“

”شائد سر جہانگیر کی سالگرہ کا موقعہ تھا۔“

”اوہ!“.... عمران کچھ سوچنے لگا۔ پھر اس نے آہستہ سے کہا۔ ”کبھی آپ کو اس نے کب واپس کی تھی۔“

”پندرہ کی شام کو۔“

”اور سولہ کی صبح کو لاش پائی گئی۔“ عمران نے کہا۔

رابعہ بری طرح ہانپنے لگی۔ وہ چائے کی پیالی میز پر رکھ کر کرسی کی پشت سے ٹک گئی۔ اس کی حالت باز کے پنجے میں پھنسی ہوئی کسی ننھی مٹی چڑیا سے مشابہ تھی۔

”پندرہ کے دن بھر کبھی اس کے پاس رہی! اس نے اس کی ایک نقل تیار کرا کے کبھی آپ کو واپس کر دی! اس کے بعد پھر وہ آپ سے نہیں ملا۔ غلط کہہ رہا ہوں؟“

”ٹھیک ہے۔“ وہ آہستہ سے بولی۔ ”وہ مجھ سے کہا کرتا تھا کہ وہ ایک سیاح ہے!“

”جعفریہ ہو ٹل میں قیام پذیر ہے.... لیکن پرسوں میں وہاں گئی تھی....“

وہ خاموش ہو گئی۔ اس پر عمران نے سر ہلا کر کہا۔ ”اور آپ کو وہاں معلوم ہوا کہ اس نام کا کوئی آدمی وہاں کبھی ٹھہرا ہی نہیں۔“

”جی ہاں۔“ رابعہ سر جھکا کر بولی۔

”آپ نے اس کی دوستی کا مقصد محض اتنا ہی تھا کہ وہ کسی طرح آپ سے اس عمارت کی کبھی حاصل کر لے۔“

”میں گھر جانا چاہتی ہوں.... میری طبیعت ٹھیک نہیں۔“

”دو منٹ۔“ عمران نے ہاتھ ہلا کر کہا۔ ”آپ کی زیادہ تر ملاقاتیں کہاں ہوتی تھیں۔“

”نپ ٹاپ نائٹ کلب میں!“

”لیڈی جہانگیر سے اس کے تعلقات کیسے تھے۔“

”لیڈی جہانگیر....“ رابعہ چڑ کر بولی۔ ”آخر ان معاملات میں آپ ان کا نام کیوں لے رہے ہیں۔“

”کیا آپ میرے سوال کا جواب نہ دیں گی؟“ عمران نے بڑی شرافت سے پوچھا۔
 ”نہیں! میرا خیال ہے کہ میں نے ان دونوں کو کبھی نہیں ملتے دیکھا۔“

”شکریہ!“ اب میں اس کا نام نہیں پوچھوں گا! ظاہر ہے کہ اس نے نام بھی صحیح نہ بتایا ہو گا.... لیکن اگر آپ اس کا حلیہ بتا سکیں تو مشکور ہو نگا۔“
 رابعہ کو بتانا ہی پڑا۔ لیکن وہ بہت زیادہ منگوم تھی اور ساتھ ہی ساتھ خائف بھی۔

۹

عمران فٹ پاتھ پر تنہا کھڑا تھا!۔۔۔ رابعہ کی کار جا چکی تھی۔ اس نے جیب سے ایک جیونگم نکالی اور منہ میں ڈال کر دانتوں سے اسے کچلنے لگا.... غور و فکر کے عالم میں جیونگم اس کا بہترین رفیق ثابت ہوتا تھا.... جاسوسی ناولوں کے سراغرسانوں کی طرح نہ اسے سگار سے دلچسپی تھی اور نہ پائپ سے! شراب بھی نہیں پیتا تھا۔

اس کے ذہن میں اس وقت کئی سوال تھے اور وہ فٹ پاتھ کے کنارے پر اس طرح کھڑا ہوا تھا جیسے بڑک پار کرنے کا ارادہ رکھتا ہو.... مگر یہ حقیقت تھی کہ اسکے ذہن میں اس قسم کا کوئی خیال نہیں تھا۔

وہ سوچ رہا تھا کہ ان معاملات سے سر جہانگیر کا تعلق ہو سکتا ہے دوسری لاش کے قریب اسے کاغذ کا جو ٹکڑا ملا تھا وہ سر جہانگیر ہی کے رائٹنگ پیڈ کا تھا۔ رابعہ سے پر اسرار نوجوان کی ملاقات بھی سر جہانگیر ہی کے یہاں ہوئی تھی.... اور لیڈی جہانگیر نے جس خوبصورت نوجوان کا تذکرہ کیا تھا وہ اس کے علاوہ اور کوئی نہیں ہو سکتا تھا.... لیکن لیڈی جہانگیر بھی اس سے واقف نہیں تھی۔ لیڈی جہانگیر کی یہ بات بھی سچ تھی کہ اگر وہ شہر کے کسی ذی حیثیت خاندان کا فرد ہوتا تو لیڈی جہانگیر اس سے ضرور واقف ہوتی! فرض کیا کہ اگر لیڈی جہانگیر بھی کسی سازش میں شریک تھی تو اس نے اس کا تذکرہ عمران سے کیوں کیا۔ ہو سکتا ہے کہ وہ اس کی دوسری زندگی سے واقف نہ رہی ہو۔ لیکن پھر بھی سوال پیدا ہوتا ہے کہ اس نے تذکرہ کیا ہی کیوں؟ وہ کوئی ایسی اہم بات نہ تھی! سینکڑوں نوجوان لڑکیوں کے چکر میں رہے ہوں گے۔ چاہے وہ پانی بھرنے کے مشینز سے بھی بدتر کیوں نہ ہوں! پھر ایک سوال اس کے ذہن میں اور ابھرا! آخر اس مجاور نے پولیس کو رابعہ کے متعلق کیوں نہیں بتایا تھا.... قبر اور لاش کے متعلق تو اس نے سوچنا ہی چھوڑ دیا تھا۔ فکر اس بات کی تھی کہ وہ لوگ کون ہیں اور اس مکان میں کیوں دلچسپی لے رہے ہیں اگر وہ سر جہانگیر ہی ہے تو اس کا اس عمارت سے کیا تعلق؟۔۔۔ سر جہانگیر سے وہ اچھی طرح واقف تھا لیکن یوں بھی نہیں کہ اس پر کسی قسم کا شبہ کر سکتا۔ سر جہانگیر شہر کے معزز ترین لوگوں میں تھا۔ نہ صرف معزز بلکہ نیک نام بھی!

تھوڑی دیر بعد عمران سڑک پار کرنے کا ارادہ کر ہی رہا تھا کہ رکتی ہوئی کار اس کی راہ میں حائل ہو گئی۔ یہ رابعہ ہی کی کار تھی۔

”خدا کا شکر ہے کہ آپ مل گئے۔“ اس نے کھڑکی سے سر نکال کر کہا۔

”میں جانتا تھا کہ آپ کو پھر میری ضرورت محسوس ہوگی!“ عمران نے کہا اور کار کا دروازہ کھول کر رابعہ کے برابر بیٹھ گیا!... کار پھر چل پڑی۔

”خدا کے لئے مجھے بچائیے۔“ رابعہ نے کانپتی ہوئی آواز میں کہا۔ ”میں ڈوب رہی ہوں!“

”تو کیا آپ مجھے تنکا سمجھتی ہیں۔“ عمران نے قہقہہ لگایا۔

”خدا کے لئے کچھ کیجئے۔ اگر ڈیڑی کو اس کا علم ہو گیا تو....؟“

”نہیں ہونے پائے گا۔“ عمران نے سنجیدگی سے کہا۔ ”آپ لوگ مردوں کے دوش بدوش جھک مارنے میدان میں نکلی ہیں.... مجھے خوشی ہے.... لیکن آپ نہیں جانتیں کہ مرد ہر میدان میں آپ کو الو بناتا ہے.... ویسے معاف کیجئے مجھے نہیں معلوم کہ الو کی مادہ کو کیا کہتے ہیں۔“

رابعہ اچھے نہ بولی اور عمران کہتا رہا۔ ”خیر بھول جائیے اس بات کو۔ میں کوشش کروں گا کہ اس ڈرامے میں آپ کا نام نہ آنے پائے! اب تو آپ مطمئن ہیں نا.... گاڑی روکئے.... اچھا نا....“

”ارے!“ رابعہ کے منہ سے ہلکی سی چیخ نکلی اور اس نے پورے بریک لگا دیئے۔

”کیا ہوا!“ عمران گھبرا کر چاروں طرف دیکھنے لگا۔

”وہی ہے۔“ رابعہ بڑبڑائی۔ ”اتریئے.... میں اسے بتاتی ہوں۔“

”کون ہے۔ کیا بات ہے۔“

”وہی جس نے مجھے اس مصیبت میں پھنسیا ہے۔“

”کہاں ہے۔“

”وہ.... اس بار میں ابھی ابھی گیا ہے، وہی تھا.... چمڑے کی جیکٹ اور کتھنی پتلون میں....“

”اچھا تو آپ جائیے! میں دیکھ لوں گا!“

”نہیں میں بھی....“

”جاؤ!“ عمران آنکھیں نکال کر بولا! رابعہ سہم گئی! اس وقت احمق عمران کی آنکھیں اسے بڑی

خوفناک معلوم ہوئیں۔ اس نے چپ چاپ کار موڑ لی۔

عمران بار میں گھسا!.... بتائے ہوئے آدمی کو تلاش کرنے میں دیر نہیں لگی۔ وہ ایک میز پر تنہا بیٹھا تھا۔ وہ کھیلے جسم کا ایک خوش روجوان تھا۔ پیشانی کشادہ اور چوٹ کے نشانات سے داعدار تھی۔ شاید وہ سر کو دائیں جانب تھوڑا سا جھکائے رکھنے کا عادی تھا۔ عمران اس کے قریب ہی میز پر

بیٹھ گیا۔

ایسا معلوم ہو رہا تھا جیسے اسے کسی کا انتظار ہو! کچھ مضطرب بھی تھا۔ عمران نے پھر ایک چیونگم نکال کر منہ میں ڈال لیا!

اس کا اندازہ غلط نہیں تھا۔ تھوڑی دیر بعد ایک آدمی چمڑے کی جیکٹ والے کے پاس آکر بیٹھ گیا! اور پھر عمران نے اس کے چہرے سے اضطراب کے آثار غائب ہوتے دیکھے۔

”سب چوپٹ ہو رہا ہے!“ چمڑے کی جیکٹ والا بولا۔

”اس بڈھے کو خبط ہو گیا ہے!“ دوسرے آدمی نے کہا۔

عمران ان کی گفتگو صاف سن سکتا تھا! جیکٹ والا چند لمحوں پر خیال انداز میں اپنی ٹھوڑی کھجالتا رہا پھر بولا۔

”مجھے یقین ہے کہ اس کا خیال غلط نہیں ہے! وہ سب کچھ وہیں ہے لیکن ہمارے ساتھی بودے ہیں۔ آوازیں سنتے ہی ان کی روح فنا ہو جاتی ہے۔“

”لیکن بھئی!... آخر وہ آوازیں ہیں کیسی!“

”کیسی ہی کیوں نہ ہوں! ہمیں ان کی پرواہ نہ کرنی چاہئے۔“

”اور وہ دونوں کس طرح مرے۔“

”یہ چیز!“ جیکٹ والا کچھ سوچتے ہوئے بولا۔ ”ابھی تک میری سمجھ میں نہ آسکی! مرنے والی ہے

جو کام شروع کرتا ہے۔ یہ ہم شروع ہی سے دیکھتے رہے ہیں۔“

”پھر ایسی صورت میں ہمیں کیا کرنا چاہئے۔“ دوسرے آدمی نے کہا۔

”ہمیں آج یہ معاملہ طے ہی کر لینا ہے!“ جیکٹ والا بولا۔ ”یہ بھی بڑی بات ہے کہ وہاں

پولیس کا پہرہ نہیں ہے۔“

”لیکن اس رات کو ہمارے علاوہ اور کوئی بھی وہاں تھا مجھے تو اسی آدمی پر شبہ ہے جو باہر والے

کمرے میں رہتا ہے۔“

”اچھا اٹھو! ہمیں وقت نہ برباد کرنا چاہئے۔“

”کچھ پی تولیں! میں بہت تھک گیا ہوں.... کیا پئو گے.... وہسکی یا کچھ اور“

پھر وہ دونوں پیتے رہے اور عمران اٹھ کر قریب ہی کے ایک پبلک ٹیلیفون بوتھ میں چلا گیا!

دوسرے لمحے میں وہ فیاض کے نجی فون نمبر ڈائل کر رہا تھا۔

”ہیلو! سوپر.... ہاں میں ہی ہوں! خیریت کہاں.... زکام ہو گیا ہے۔ پوچھنا یہ ہے کہ میں

جو شانہ پی لوں!.... ارے تو اس میں ناراض ہونے کی کیا بات ہے.... دیگر احوال یہ ہے کہ ایک

گھنٹے کے اندر اندر اس عمارت کے گرد مسلح پہرہ لگ جانا چاہئے.... بس بس آگے مت پوچھو! اگر

اس کے خلاف ہوا تو آئندہ شر لاک ہو مژڈا کڑواؤں کی مدد نہیں کرے گا۔“
 نیلی فون بوتھ سے واپس آکر عمران نے پھر اپنی جگہ سنبھال لی۔ جیکٹ والا دوسرے آدمی
 سے کہہ رہا تھا۔

”بوڑھا پاگل نہیں ہے اس کے اندازے غلط نہیں ہوتے۔“
 ”اوہ نہ ہو گا۔“ دوسرا میز پر خالی گلاس پٹختا ہوا بولا۔ ”صحیح ہو یا غلط سب جہنم میں جائے لیکن
 تم اپنی کہو۔ اگر اس لڑکی سے پھر ملاقات ہو گئی تو کیا کرو گے۔“
 ”اوہ!“ جیکٹ والا ہنسنے لگا۔ ”معاف کیجئے گا میں نے آپ کو پہچانا نہیں۔“
 ”ٹھیک! لیکن اگر وہ پولیس تک پہنچ گئی تو۔“

”وہ ہرگز ایسا نہیں کر سکتی۔۔۔ بیان دیتے وقت اسے اس کا اظہار بھی کرنا پڑیگا کہ وہ ایک رات
 میرے ساتھ اس مکان میں بسر کر چکی ہے۔ اور پھر میرا خیال ہے کہ شاید اس کا ذہن کبھی تک
 پہنچ ہی نہ سکے۔“

عمران کافی کا آرڈر دے کر دوسرے چپو نگم سے شغل کرنے لگا اس کے چہرے سے ایسا معلوم
 ہو رہا تھا جیسے وہ سارے ماحول سے قطعی بے تعلق ہو۔ لیکن یہ حقیقت تھی کہ ان دونوں کی گفتگو
 کا ایک ایک لفظ اسکی یادداشت ہضم کرتی جا رہی تھی۔

”تو کیا آج بوڑھا آئے گا۔“ دوسرے آدمی نے پوچھا۔

”ہاں! آج فیصلہ ہو جائے۔“ جیکٹ والے نے کہا۔

دونوں اٹھ گئے۔ عمران نے اپنے حلق میں پکی کھچی کافی انڈیل لی۔ بل وہ پہلے ہی ادا کر چکا تھا۔
 وہ دونوں باہر نکل کر فٹ پاتھ پر کھڑے ہو گئے اور پھر انہوں نے ایک ٹیکسی رک کوئی کچھ دیر بعد ان
 کی ٹیکسی کے پیچھے ایک دوسری ٹیکسی بھی جا رہی تھی جس کی پچھلی سیٹ پر عمران اکڑوں بیٹھا ہوا
 سر کھجا رہا تھا۔ حماقت انگیز حرکتیں اس سے اکثر تنہائی میں بھی سرزد ہو جاتی تھیں۔
 ارکھیم لین میں پہنچ کر اگلی ٹیکسی رک گئی! وہ دونوں اترے اور ایک گلی میں گھس گئے۔ یہاں
 عمران ذرا سا چوک گیا! اس نے انہیں گلی میں گھستے ضرور دیکھا تھا۔ لیکن جتنی دیر میں وہ ٹیکسی کا
 کرایہ چکا تا انہیں کھو چکا تھا!

گلی سنسان پڑی تھی۔ آگے بڑھا تو داہنے ہاتھ کو ایک دوسری گلی دکھائی دی۔ اب اس
 دوسری گلی کو طے کرتے وقت اسے احساس ہوا کہ وہاں تو گلیوں کا جال بچھا ہوا تھا! لہذا سراما
 فضول سمجھ کر وہ پھر سڑک پر آگیا! وہ اس گلی کے سرے سے تھوڑے ہی فاصلہ پر رک کر ایک
 بک شال کے شوکیس میں لگی ہوئی کتابوں کے رنگارنگ گرد پوش دیکھنے لگا شاید پانچ ہی منٹ
 بعد ایک ٹیکسی ٹھیک اسی گلی کے دہانے پر رکی اور ایک معمر آدمی اتر کر کرایہ چکانے لگا۔ اس کے

چہرے پر بھورے رنگ کی ڈاڑھی تھی۔ لیکن عمران اس کی پیشانی کی بناوٹ دیکھ کر چونکا۔ آنکھیں بھی جانی پہچانی سی معلوم ہو رہی تھیں۔

جیسے ہی وہ گلی میں گھسا عمران نے بھی اپنے قدم بڑھائے۔ کئی گلیوں سے گزرنے کے بعد بوڑھا ایک دروازے پر رک کر دستک دینے لگا! عمران کافی فاصلہ پر تھا! اور تاریکی ہونے کی وجہ سے دیکھ لئے جانے کا بھی خدشہ نہیں تھا وہ ایک دیوار سے چپک کر کھڑا ہو گیا! ادھر دروازہ کھلا اور بوڑھا کچھ بڑبڑاتا ہوا اندر چلا گیا۔ دروازہ پھر بند ہو گیا تھا۔ عمارت دو منزلہ تھی عمران سر کھجا کر رہ گیا۔ لیکن وہ آسانی سے پیچھا نہیں چھوڑ سکتا تھا۔ اندر داخل ہونے کے امکانات پر غور کرتا ہوا دروازے تک پہنچ گیا۔ اور پھر اس نے کچھ سوچے سمجھے بغیر دروازے سے کان لگا کر آہٹ لینی شروع کر دی لیکن شاید اس کا ستارہ ہی گردش میں آگیا تھا دوسرے ہی لمحے میں دروازے کے دونوں پٹ کھلے اور دونوں آدمی اسکے سامنے کھڑے تھے۔ اندر مدھم سی روشنی میں ان کے چہرے تو نہ دکھائی دیئے لیکن وہ کافی مضبوط ہاتھ پیر کے معلوم ہوتے تھے۔

”کون ہے!“ ان میں سے ایک تحکمانہ لہجے میں بولا۔

”مجھے دیر تو نہیں ہوئی۔“ عمران تڑپ کر بولا۔

دوسری طرف سے فوراً ہی جواب نہیں ملا! غالباً یہ سکوت ہچکچاہٹ کا ایک وقفہ تھا!

”تم کون ہو!“ دوسری طرف سے سوال پھر دہرایا گیا!

”تمین سو تیرہ۔“ عمران نے احمقوں کی طرح بک دیا۔۔۔ لیکن دوسرے لمحے اسے دھیان

نہیں تھا! اچانک اسے گریبان سے پکڑ کر اندر کھینچ لیا گیا۔ عمران نے مزاحمت نہیں کی۔

”اب بتاؤ تم کون ہو۔“ ایک نے اسے دھکا دے کر کہا۔

”اندر لے چلو۔“ دوسرا بولا۔

وہ دونوں اسے دھکے دیتے ہوئے کمرے میں لے آئے یہاں سات آدمی ایک بڑی میز کے گرد بیٹھے ہوئے تھے اور وہ بوڑھا جس کا تعاقب کرتا ہوا عمران یہاں تک پہنچا تھا۔ شاید سرگردہ کی حیثیت رکھتا تھا کیونکہ وہ میز کے آخری سرے پر تھا۔

وہ سب عمران کو تخیر آمیز نظروں سے دیکھنے لگے۔ لیکن عمران دونوں آدمیوں کے درمیان میں کھڑا چڑے کی جیکٹ والے کو گھور رہا تھا۔

”آہا!“ یکایک عمران نے قہقہہ لگایا اور اپنے گول گول دیدے پھرا کر اس سے کہنے لگا۔ ”میں

تمہیں کبھی نہیں معاف کروں گا۔ تم نے میری محبوبہ کی زندگی برباد کر دی!“

”کون ہو تم میں تمہیں نہیں پہچانتا۔“ اس نے تخیر آمیز لہجے میں کہا۔

”لیکن میں تمہیں اچھی طرح پہچانتا ہوں! تم نے میری محبوبہ پر ڈورے ڈالے ہیں۔ میں کچھ

نہیں بولا! تم نے ایک رات اس کے ساتھ بسر کی میں پھر بھی خاموش رہا لیکن میں اسے کسی طرح برداشت نہیں کر سکتا کہ تم اس سے ملنا جلنا چھوڑ دو۔“

”تم یہاں کیوں آئے ہو۔“ دفعۃً اب بوڑھے نے سوال کیا اور ان دونوں کو گھورنے لگا جو عمران کو لائے تھے! انہوں نے سب کچھ بتا دیا۔ اس دوران میں عمران برابر اپنے مخاطب کو گھورتا رہا۔ ایسا معلوم ہو رہا تھا جیسے دوسرے لوگوں سے اسے واقعی کوئی سروکار نہ ہو۔

پھر اچانک کسی کا گھونہ عمران کے جڑے پر پڑا اور وہ لڑکھڑاتا ہوا کئی قدم پیچھے کھسک گیا! اس نے جھک کر اپنی فلت ہیٹ اٹھائی اور اسے اس طرح جھاڑنے لگا جیسے وہ اتفاقاً اس کے سر سے گر گئی ہو وہ اب بھی جیکٹ والے کو گھورے جا رہا تھا۔

”میں کسی عشقیہ ناول کے سعادت مند رقیب کی طرح تمہارے حق میں دست بردار ہو سکتا ہوں!“ عمران نے کہا۔

”بکو اس مت کرو۔“ بوڑھا چیخا۔ ”میں تمہیں اچھی طرح جانتا ہوں! کیا اس رات کو تم ہی وہاں تھے۔“

عمران نے اس کی طرف دیکھنے کی زحمت گوارہ نہ کی۔

”یہ زندہ بچ کر نہ جانے پائے۔“ بوڑھا کھڑا ہوتا ہوا بولا۔

”مگر شرط یہ ہے۔“ عمران مسکرا کر بولا۔ ”میت کی بے حرمی نہ ہونے پائے۔“

اس کے حماقت آمیز اطمینان میں ذرہ برابر بھی فرق نہ ہونے پایا تھا۔... تین چار آدمی اس کی طرف لپکے۔ عمران دوسرے ہی لمحے ڈپٹ کر بولا۔ ”ہینڈ زاپ۔“ ساتھ ہی اس کا ہاتھ جیب سے نکلا۔ اس کی طرف جھپٹنے والے پہلے تو ٹھٹکے لیکن پھر انہوں نے بے تحاشہ ہنسنا شروع کر دیا۔ عمران کے ہاتھ میں ریوالور کی بجائے ربڑ کی ایک گڑیا تھی! پھر بوڑھے کی گرجا آواز نے انہیں خاموش کر دیا اور وہ پھر عمران کی طرف بڑھے۔ جیسے ہی اس کے قریب پہنچے عمران نے گڑیا کا پیٹ دبا دیا اس کا منہ کھلا اور پیلے رنگ کا گہرا غبار اس میں سے نکل کر تین چار فٹ کے دائرے میں پھیل گیا۔... وہ چاروں بے تحاشہ کھانستے ہوئے وہیں ڈھیر ہو گئے۔

”جانے نہ پائے!“ بوڑھا پھر چیخا۔

دوسرے لمحے میں عمران نے کافی وزنی چیز الیکٹرک لیپ پر کھینچ ماری۔... ایک زوردار آواز کے ساتھ بلب پھٹا اور کمرے میں اندھیرا پھیل گیا۔

عمران اپنے ناک پر رومال رکھے ہوئے دیوار کے سہارے میز کے سرے کی طرف کھسک رہا تھا کمرے میں اچھا خاصا ہنگامہ برپا ہو گیا تھا۔ شاید وہ سب اندھیرے میں ایک دوسرے پر گھونہ ہلائی کی مشق کرنے لگے تھے عمران کا ہاتھ آہستہ سے میز کے سرے پر ریگ گیا اور اسے ناکامی

نہیں ہوئی جس چیز پر شروع ہی سے اس کی نظر رہی تھی۔ اس کے ہاتھ آچکی تھی۔ یہ بوڑھے کا چری ہینڈ بیگ تھا۔

واپسی میں کسی نے کمرے کے دروازے پر اسکی راہ میں حائل ہونے کی کوشش کی لیکن اپنے سامنے کے دو تین دانتوں کو روٹا ہوا ڈھیر ہو گیا۔ عمران جلد سے جلد کمرے سے نکل جانا چاہتا تھا کیونکہ اس کے حلق میں بھی جلن ہونے لگی تھی۔ گڑیا کے منہ سے نکلا ہوا غبار اب پورے کمرے میں پھیل گیا تھا۔

کھانسیوں اور گالیوں کا شور پیچھے چھوڑتا ہوا وہ بیرونی دروازے تک پہنچ گیا۔ گلی میں نکلے ہی وہ قریب ہی کی ایک دوسری گلی میں گھس گیا۔ فی الحال سڑک پر نکلنا خطرناک تھا۔ وہ کافی دیر تک بیچ در بیچ گلیوں میں چکراتا ہوا ایک دوسری سڑک پر آگیا۔ تھوڑی دیر بعد وہ ایک نیکیسی میں بیٹھا ہوا اس طرح اپنے ہونٹ رگڑ رہا تھا جیسے بیچ بچ اپنی کسی محبوبہ سے ملنے کے بعد لپ اسٹک کے دھبے چپڑا رہا ہو۔

۱۰

دوسری صبح کیپٹن فیاض کے لئے ایک نئی درد سہاری لے کر آئی۔ حالات ہی ایسے تھے کہ براہِ راست اسے ہی اس معاملہ میں الجھنا پڑا۔ ورنہ پہلے تو معاملہ سول پولیس کے ہاتھ میں جاتا۔ بات یہ تھی کہ اس خوفناک عمارت سے قریباً ایک یا ڈیڑھ فرلانگ کے فاصلہ پر ایک نوجوان کی لاش پائی گئی۔ جس کے جسم پر کتھڑی پتلون اور چمڑے کی جیکٹ تھی۔ کیپٹن فیاض نے عمران کی ہدایت کے مطابق پچھلی رات کو پھر عمارت کی نگرانی کے لئے کانسیبلوں کا ایک دستہ تعینات کر دیا تھا! ان کی رپورٹ تھی کہ رات کو کوئی عمارت کے قریب نہیں آیا اور نہ انہوں نے قرب و جوار میں کسی قسم کی کوئی آواز ہی سنی لیکن پھر بھی عمارت سے تھوڑے فاصلہ پر صبح کو ایک لاش پائی گئی۔

جب کیپٹن فیاض کو لاش کی اطلاع ملی تو اس نے سوچنا شروع کیا کہ عمران نے عمارت کے گرد مسلح سپرہ بٹھانے کی تجویز کیوں پیش کی تھی؟

اس نے وہاں پہنچ کر لاش کا معائنہ کیا۔ کسی نے مقتول کی داہنی کن پٹی پر گولی ماری تھی! کانسیبلوں نے بتایا کہ انہوں نے پچھلی رات فار کی آواز بھی نہیں سنی تھی۔

کیپٹن فیاض وہاں سے بوکھلایا ہوا عمران کی طرف چل دیا اس کی طبیعت بُری طرح جھلائی ہوئی تھی۔ وہ سوچ رہا تھا کہ عمران نے کوئی ڈھٹک کی بات بتانے کی بجائے میر وغالب کے اوٹ پٹانگ شعر سنا شروع کر دیئے تو کیا ہوگا بعض اوقات اس کی بے تکی باتوں پر اس کا دل چاہتا تھا کہ اسے گولی مار دے مگر اس شہرت کا کیا ہوتا۔ اس کی ساری شہرت عمران کے دم سے تھی وہ اس کے لئے اب تک کئی پیچیدہ مسائل سلجھا چکا تھا۔ بہر حال کام عمران کرتا تھا اور اخبارات میں نام فیاض کا چھپتا

تھا!... یہی وجہ تھی کہ اسے عمران کا سب کچھ برداشت کرنا پڑا تھا۔

عمران اسے گھر ہی پر مل گیا! لیکن عجیب حالت میں؟... وہ اپنے نوکر سلیمان کے سر میں کنگھا کر رہا تھا اور ساتھ ہی ساتھ کسی دور اندیش ماں کے سے انداز میں اسے نصیحتیں بھی کئے جا رہا تھا جیسے ہی فیاض کمرے میں داخل ہوا۔ عمران نے سلیمان کی پیٹھ پر گھونہ جھار کر کہا! ”اے تو نے بتایا نہیں کہ صبح ہو گئی۔“

سلیمان ہنستا ہوا بھاگ گیا۔

”عمران تم آدمی کب بنو گے۔“ فیاض ایک صوفے میں گر رہا ہوا بولا۔

”آدمی بننے میں مجھے کوئی فائدہ نظر نہیں آتا!... البتہ میں تھانیدار بننا ضرور پسند کروں گا۔“

”میری طرف سے جہنم میں جانا پسند کرو لیکن یہ بتاؤ کہ تم نے پچھلی رات اس عمارت پر پہرہ کیوں لگوا دیا تھا۔“

”مجھے کچھ یاد نہیں۔“ عمران مایوسی سے سر ہلا کر بولا۔ ”کیا واقعی میں نے کوئی ایسی حرکت کی تھی۔“

”عمران“ فیاض نے بگڑ کر کہا۔ ”اگر میں آئندہ تم سے کوئی بددلوں تو مجھ پر ہزار بار لعنت۔“

”ہزار کم ہے“ عمران سنجیدگی سے بولا۔ ”کچھ اور بڑھو تو میں غور کرنے کی کوشش کروں گا۔“

فیاض کی قوت برداشت جواب دے گئی اور گرج کر بولا۔

”جانتے ہو، آج صبح وہاں سے ایک فرلانگ کے فاصلہ پر ایک لاش اور ملی ہے۔“

”ارے تو بہ۔“ عمران اپنا منہ سینے لگا۔

کیپٹن فیاض کہتا رہا۔ ”تم مجھے اندھیرے میں رکھ کر نہ جانے کیا کرنا چاہتے ہو۔ حالات اگر اور بگڑے تو مجھے ہی سنبھالنے پڑیں گے لیکن کتنی پریشانی ہوگی۔ کسی نے اس کی داہنی کن پٹی پر گولی ماری ہے میں نہیں سمجھ سکتا کہ یہ حرکت کس کی ہے۔“

”عمران کے علاوہ اور کس کی ہو سکتی ہے!“ عمران بڑبڑایا پھر سنجیدگی سے پوچھا۔ ”پہرہ تھا وہاں؟“

”تھا... میں نے رات ہی یہ کام کیا تھا!“

”پہرے والوں کی رپورٹ؟“

”کچھ بھی نہیں! انہوں نے فائر کی آواز بھی نہیں سنی۔“

”میں یہ نہیں پوچھ رہا... کیا کل بھی کسی نے عمارت میں داخل ہونے کی کوشش کی تھی۔“

”نہیں... لیکن میں اس لاش کی بات کر رہا تھا۔“

”کئے جاؤ! میں تمہیں نہیں روکتا! لیکن میرے سوالات کے جوابات بھی دیئے جاؤ۔ قبر کے

مجاور کی کیا خبر ہے!.... وہ اب بھی وہیں موجود ہے یا غائب ہو گیا!

”عمران خدا کے لئے تنگ مت کرو۔“

”اچھا تو علی عمران ایم۔ ایس سی پی۔ ایچ۔ ڈی کوئی گفتگو نہیں کرنا چاہتا۔“

”تم آخر اس خطبی کے پیچھے کیوں پڑ گئے ہو۔“

”خبر جانے دو! اب مجھے اس کے متعلق کچھ اور بتاؤ۔“

”کیا بتاؤں!.... بتا تو چکا.... صورت سے برا آدمی نہیں معلوم ہوتا خوبصورت اور جوان،

جسم پر چمڑے کی جیکٹ اور کتھڑی رنگ کی پتلون!“

”کیا؟“ عمران چونک پڑا! اور چند لمحے اپنے ہونٹ سیٹی بجانے والے انداز میں سکوڑے فیاض

کی طرف دیکھتا رہا۔ پھر ایک ٹھنڈی سانس لے کہا۔

بے خطر کود پڑا آتش نمرود میں عشق نہ کوئی بندہ رہا اور نہ کوئی بندہ نواز

”میاں کو اس ہے!“ فیاض جھنجھلا کر بولا۔ ”اول تو تمہیں اشعار ٹھیک یاد نہیں پھر یہاں اس کا

موقعہ کب تھا.... عمران میرا بس چلے تو تمہیں گولی مار دوں۔“

”کیوں شعر میں کیا غلطی ہے۔“

”مجھے شاعری سے دلچسپی نہیں لیکن مجھے دونوں مصرعے بے ربط معلوم ہوتے ہیں....“

لاحول ولا قوۃ میں بھی انہیں لغویات میں الجھ گیا۔ خدا کے لئے کام کی باتیں کرو۔ تم نہ جانے کیا

کر رہے ہو!“

”میں آج رات کو کام کی بات کروں گا اور تم میرے ساتھ ہو گے لیکن ایک سیکنڈ کیلئے بھی

وہاں سے پہرہ نہ ہٹایا جائے.... تمہارے ایک آدمی کو ہر وقت مجاور کے کمرے میں موجود رہنا

چاہئے! بس اب جاؤ.... میں چائے پی چکا ہوں ورنہ تمہاری کافی مدارات کرتا۔ ہاں محبوبہ یک چشم

کو میرا پیغام پہنچا دینا کہ رقیب روسیہ کا صفایا ہو گیا! باقی سب خیریت ہے۔“

”عمران میں آسانی سے پیچھا نہیں چھوڑوں گا! تمہیں ابھی اور اسی وقت سب کچھ بتانا پڑے گا۔“

”اچھا تو سنو! ایڈی جہانگیر بیوہ ہونے والی ہے!.... اس کے بعد تم کو شش کرو گے کہ میری

شادی اس کے ساتھ ہو جائے.... کیا سمجھے؟“

”عمران!“ فیاض یک بیک مار بیٹھنے کی حد تک سنجیدہ ہو گیا۔

”ایس باس۔“

”بکو اس بند کرو۔ میں اب تمہاری زندگی تلخ کر دوں گا۔“

”بھلا وہ کس طرح سو پر فیاض!“

”نہایت آسانی ہے!“ فیاض سگریٹ ساگا کر بولا۔ ”تمہارے گھر والوں کو شبہ ہے کہ تم اپنا

وقت آوارگی اور عیاشی میں گزارتے ہو! لیکن کسی کے پاس اس کا ٹھوس ثبوت نہیں.... میں ثبوت مہیا کر دوں گا۔ ایک ایسی عورت کا انتظام کر لینا میرے لئے مشکل نہ ہو گا جو براہ راست تمہاری اماں بی کے پاس پہنچ کر اپنے لئے کی داستان بیان کر دے۔“

”اوہ!“ عمران نے تشویش آمیز انداز میں اپنے ہونٹ سکڑ لئے پھر آہستہ سے بولا۔

”اماں بی کی جوتیاں آل پروف ہیں۔ خیر سو پر فیاض یہ بھی کر کے دیکھ لو تم مجھے ایک صابر و شاکر فرزند پاؤ گے!.... لو چیونگم سے شوق کرو۔“

”اس گھر میں ٹھکانہ نہیں ہو گا تمہارا....“ فیاض بولا۔

”تمہارا گھر تو موجود ہی ہے۔“ عمران نے کہا۔

”تو تم نہیں بتاؤ گے۔“

”ظاہر ہے۔“

”اچھا! تو اب تم ان معاملات میں دخل نہیں دو گے میں خود ہی دیکھ لوں گا۔“ فیاض اٹھتا ہوا خشک لہجے میں بولا۔ ”اور اگر تم اس کے بعد بھی اپنی ٹانگ اڑائے رہے تو میں تمہیں قانونی گرفت میں لے لوں گا۔“

”یہ گرفت ناگوں میں ہو گی یا گردن میں!“ عمران نے سنجیدگی سے پوچھا۔ چند لمحے فیاض کو گھور تاربا پھر بولا۔ ”ٹھہرو!“ فیاض رک کر اسے بے بسی سے دیکھنے لگا!.... عمران نے الماری کھول کر وہی چری بیگ نکالا جسے وہ کچھ نامعلوم افراد کے درمیان سے پچھلی رات کو اڑا لیا تھا۔ اس نے ہینڈ بیگ کھول کر چند کاغذات نکالے اور فیاض کی طرف بڑھادیئے۔ فیاض نے جیسے ہی ایک کاغذ کی تہہ کھولی بے اختیار اچھل پڑا.... اب وہ تیزی سے دوسرے کاغذات پر بھی نظریں دوڑا رہا تھا۔

”یہ تمہیں کہاں سے ملے۔“ فیاض تقریباً ہانپتا ہوا بولا۔ شدت جوش سے اس کے ہاتھ کانپ رہے تھے۔

”ایک ردی فروش کی دوکان پر.... بڑی دشواریں سے ملے ہیں دو آنہ سیر کے حساب سے۔“

”عمران!.... خدا کے لئے۔“ فیاض تھوک نگل کر بولا۔

”کیا کر سکتا ہے بیچارہ عمران!“ عمران نے خشک لہجے میں کہا۔ ”وہ اپنی ٹانگیں اڑانے لگا تو تم اسے قانونی گرفت میں لے لو گے۔“

”پیارے عمران! خدا کے لئے سنجیدہ ہو جاؤ۔“

”انتا سنجیدہ ہوں کہ تم مجھے بی بی کی ٹانفیاں کھلا سکتے ہو۔“

”یہ کاغذات تمہیں کہاں سے ملے ہیں؟“

”سڑک پر پڑے ہوئے ملے تھے! اور اب میں نے انہیں قانون کے ہاتھوں میں پہنچا دیا۔ اب قانون کا کام ہے کہ وہ ایسے ہاتھ تلاش کرے جن میں ہتھ کڑیاں لگا سکے.... عمران نے اپنی ٹانگ بٹالی۔“

فیاض بے بسی سے اس کی طرف دیکھتا رہا!

”لیکن اسے سن لو۔“ عمران قہقہہ لگا کر بولا۔ ”قانون کے فرشتے بھی ان لوگوں تک نہیں

پہنچ سکتے!“

”اچھا تو یہی بتا دو کہ ان معاملات سے ان کاغذات کا کیا تعلق ہے!“ فیاض نے پوچھا۔

”یہ تمہیں معلوم ہونا چاہئے۔“ عمران دفعۂ سنجیدہ ہو گیا۔ ”اتنا میں جانتا ہوں کہ یہ کاغذات

فارن آفس سے تعلق رکھتے ہیں لیکن ان کا ان بد معاشوں کے پاس ہونا کیا معنی رکھتا ہے۔“

”کن بد معاشوں کے پاس!“ فیاض چونک کر بولا۔

”وہی! اس غمراہ میں....!“

”میرے خدا!.... فیاض مضطربانہ انداز میں بڑبڑایا۔ لیکن تمہارے ہاتھ کس طرح لگے!“

عمران نے پچھلی رات کے واقعات دہرا دیے! اس دوران میں فیاض بے چینی سے ٹہلتا رہا۔

کبھی کبھی وہ رک کر عمران کو گھورنے لگتا! عمران اپنی بات ختم کر چکا تو اس نے کہا۔

”افسوس! تم نے بہت برا کیا.... تم نے مجھے کل یہ اطلاع کیوں نہیں دی۔“

”تو اب دے رہا ہوں اطلاع۔ اس مکان کا پتہ بھی بتا دیا جو کچھ بن پڑے کر لو۔“ عمران نے کہا۔

”اب کیا وہاں خاک پھانکنے جاؤں؟“

”ہاں ہاں کیا حرج ہے۔“

”جانتے ہو یہ کاغذات کیسے ہیں!“ فیاض نے کہا۔

”اچھے خاصے ہیں! ردی کے بھاؤ بک سکتے ہیں۔“

”اچھا تو میں چلا!“ فیاض کاغذ سمیٹ کر چری بیگ میں رکھتا ہوا بولا۔

”کیا انہیں اسی طرح لے جاؤ گے!“ عمران نے کہا۔ ”نہیں ایسا نہ کرو مجھے تمہارے قاتلوں کا

بھی سراغ لگانا پڑے۔“

”کیوں؟“

”فون کر کے پولیس کی گاڑی منگواؤ۔“ عمران ہنس کر بولا۔ ”کل رات سے وہ لوگ میری

تلاش میں ہیں۔ میں رات بھر گھر سے باہر ہی رہا تھا۔ میرا خیال ہے کہ اس وقت مکان کی نگرانی

ضرور ہو رہی ہوگی! خیر اب تم مجھے بتا سکتے ہو کہ کاغذات کیسے ہیں۔“

فیاض پھر بیٹھ گیا۔ وہ اپنی پیشانی سے پسینہ پونچھ رہا تھا۔ تھوڑی دیر بعد اس نے کہا۔
 ”سات سال پہلے ان کاغذات پر ڈاکہ پڑا تھا؟ لیکن ان میں سب نہیں ہیں۔ فارن آفس کا ایک
 ذمہ دار آفیسر انہیں لے کر سفر کر رہا تھا۔۔۔۔۔ یہ نہیں بتا سکتا کہ وہ کہاں اور کس مقصد سے جا رہا
 تھا کیونکہ یہ حکومت کا راز ہے۔ آفیسر ختم کر دیا گیا تھا اسکی لاش مل گئی تھی لیکن اسکے ساتھ
 سیکرٹ سروس کا ایک آدمی بھی تھا اسکے متعلق آج تک نہ معلوم ہو سکا۔۔۔۔۔! شاید وہ بھی مار ڈالا
 گیا ہو۔۔۔۔۔ لیکن اس کی لاش نہیں ملی۔“

”آہ۔۔۔۔۔ تب تو یہ بہت بڑا کھیل ہے۔“ عمران کچھ سوچتا ہوا بولا! ”لیکن میں جلد ہی اسے ختم
 کرنے کی کوشش کروں گا۔“

تم اب کیا کرو گے۔“
 ”ابھی کچھ کہنا قبل از وقت ہو گا!“ عمران نے کہا۔ ”اور سنو ان کاغذات کو ابھی اپنے پاس ہی
 دبائے رہو اور ہینڈ بیگ میرے پاس رہنے دو۔ مگر نہیں اسے بھی لے جاؤ!۔۔۔۔۔ میرے ذہن میں
 کئی تدبیریں ہیں! اور ہاں۔۔۔۔۔ اس عمارت کے گرد دن رات پہرہ رہنا چاہئے!“
 ”آخر کیوں؟“

”وہاں میں تمہارا مقبرہ بنواؤں گا۔“ عمران جھنجھلا کر بولا۔
 فیاض اٹھ کر پولیس کی کار منگوانے کے لئے فون کرنے لگا۔

II

اسی رات کو عمران کو بکھلایا ہوا فیاض کے گھر پہنچا! فیاض سونے کی تیاری کر رہا تھا۔ ایسے موقع
 پر اگر عمران کی بجائے کوئی اور ہوتا تو وہ بڑی بد اخلاقی سے پیش آتا۔ مگر عمران کا معاملہ ہی کچھ اور
 تھا۔ اس کی بدولت آج اس کے ہاتھ ایسے کاغذات لگے تھے جن کی تلاش میں عرصہ سے محکمہ
 سراغ رسانی سر مار رہا تھا۔ فیاض نے اسے اپنے سونے کے کمرے میں بلوایا۔
 ”میں صرف ایک بات پوچھنے کے لئے آیا ہوں!“ عمران نے کہا۔
 ”کیا بات ہے۔۔۔۔۔ کہو!“

عمران ٹھنڈی سانس لے کر بولا۔ ”کیا تم کبھی کبھی میری قبر پر آیا کرو گے۔“
 فیاض کا دل چاہا کہ اس کا سر دیوار سے ٹکرا کر چمچ اس کو قبر تک جانے کا موقع مہیا کرے! وہ
 کچھ کہنے کی بجائے عمران کو گھورتا رہا۔

”آہ! تم خاموش ہو!“ عمران کسی ناکام عاشق کی طرح بولا۔ ”میں سمجھا! تمہیں شاید کسی اور
 سے پریم ہو گیا ہے۔“

”عمران کے بچے....!“

”رحمان کے بچے!“ عمران نے جلدی سے تصحیح کی۔

”تم کیوں میری زندگی تلخ کئے ہوئے ہو۔“

”اوہو! کیا تمہاری مادہ دوسرے کمرے میں سوئی ہے۔“ عمران چاروں طرف دیکھتا ہوا بولا۔

”بکواس مت کرو!.... اس وقت کیوں آئے ہو۔“

”ایک عشقیہ خط دکھانے کے لئے۔“ عمران جیب سے لفافہ نکالتا ہوا بولا ”اس کے شوہر

نہیں ہے صرف باپ ہے۔“

فیاض نے اس کے ہاتھ سے لفافہ لے کر جھلاہٹ میں پھاڑنا چاہا۔

”ہاں ہاں!“ عمران نے اس کا ہاتھ پکڑتے ہوئے کہا۔ ”ارے پہلے پڑھو تو میری جان مزہ نہ

آئے تو محصول ڈاک بدمذہ خریدار؟“

فیاض نے طوعاً و کرہاً خط نکالا.... اور پھر جیسے ہی اس کی نظریں اس پر پڑیں۔ بیزاری کی

ساری علامتیں چہرے سے غائب ہو گئیں اور اس کی جگہ استعجاب نے لے لی خط ٹائپ کیا ہوا تھا۔

”عمران!۔۔۔ اگر وہ چرمی ہینڈ بیگ یا اس کے اندر کی کوئی چیز پولیس تک پہنچی تو تمہاری

شامت آجائے گی! اسے واپس کر دو.... بہتری اس میں ہے ورنہ کہیں.... کسی جگہ موت سے

ملاقات ضرور ہوگی آج رات کو گیارہ بجے ریس کورس کے قریب ملو ہینڈ بیگ تمہارے ساتھ ہونا

چاہئے! اکیلے ہی آنا! ورنہ اگر تم پانچ ہزار آدمی بھی ساتھ لاؤ گے تب بھی گولی تمہارے ہی سینے پر

پڑے گی۔“

فیاض خط پڑھ چکے کے بعد عمران کی طرف دیکھنے لگا۔

”لاؤ.... اسے واپس کر آؤں!“ عمران نے کہا۔

”پاگل ہو گئے ہو۔“

”ہاں“

”تم ڈر گئے۔“ فیاض ہنسنے لگا۔

”ہارٹ فیل ہوتے ہوتے بچا ہے۔“ عمران ناک کے بل بولا۔

”ریوالور ہے تمہارے پاس۔“

”ریوالور!“ عمران اپنے کانوں میں انگلیاں ٹھونٹے ہوئے بولا۔ ”ارے باپ رے۔“

”اگر نہیں ہے تو میں تمہارے لئے لائسنس حاصل لوں گا۔“

”بس کرم کرو!“ عمران برا سامنہ بنا کر بولا۔ اس میں آواز بھی ہوتی ہے اور دھواں بھی نکلتا

ہے! میرا دل بہت کمزور ہے! لاؤ ہینڈ بیگ واپس کر دو۔“

”کیا بچوں کی سی باتیں کر رہے ہو۔“
 ”اچھا تو تم نہیں دو گے۔“ عمران آنکھیں نکال کر بولا۔
 ”فضول مت بکو مجھے نیند آرہی ہے۔“
 ”ارے او.... فیاض صاحب! ابھی میری شادی نہیں ہوئی اور میں باپ بنے بغیر مرنا پسند نہیں کروں گا۔“

”پنڈ بیگ تمہارے والد کے آفس میں بھیج دیا گیا ہے۔“
 ”تب انہیں اپنے جوان بیٹے کی لاش پر آنسو بہانے پڑیں گے! کنفیوشس نے کہا تھا۔“
 ”جاؤ یا خدا کے لئے سو نہ دو۔“
 ”گیارہ بجنے میں صرف پانچ منٹ رہ گئے ہیں۔“ عمران گھڑی کی طرف دیکھتا ہوا بولا۔
 ”اچھا چلو تم بھی یہیں سو جاؤ۔“ فیاض نے بے بسی سے کہا۔
 ”کچھ دیر خاموشی رہی پھر عمران نے کہا۔ ”کیا اس عمارت کے گرداب بھی پہرہ ہے۔“
 ”ہاں!.... کچھ اور آدمی بڑھادیئے گئے ہیں لیکن آخر تم یہ سب کیوں کر رہے ہو۔ آفیسر مجھ سے اس کا سبب پوچھتے ہیں اور میں ناتار ہتا ہوں۔“
 ”اچھا تو اٹھو! یہ کھیل بھی اسی وقت ختم کر دیں! تمیں منٹ میں ہم وہاں پہنچیں گے باقی بچے بیس منٹ! گیارہ سوا گیارہ بجے تک سب کچھ ہو جانا چاہئے!“
 ”کیا ہونا چاہئے!“

”ساڑھے گیارہ بجے بتاؤں گا!....! اٹھو!.... میں اس وقت عالم تصور میں تمہارا عہدہ بڑھتا ہوا دیکھ رہا ہوں۔“

”آخر کیوں! کوئی خاص بات؟“
 ”علی عمران ایم۔ ایس۔ سی۔ پی۔ ایچ۔ ڈی کبھی کوئی عام بات نہیں کرتا۔ سبھی ناؤگٹ اپ!“
 فیاض نے طوعاً و کرہاً لباس تبدیل کیا۔

تھوڑی دیر بعد اسکی موٹر سائیکل بڑی تیزی سے اس دیہی علاقہ کی طرف جارہی تھی جہاں وہ عمارت تھی!.... عمارت کے قریب پہنچ کر عمران نے فیاض سے کہا۔
 ”تمہیں صرف اتنا کرنا ہے کہ تم اس وقت تک قبر کے مجاور کو باتوں میں الجھائے رکھو جب تک میں واپس نہ آ جاؤں! سمجھے۔ اس کے کمرے میں جاؤ ایک سیکنڈ کے لئے بھی اس کا ساتھ نہ چھوڑنا!“

عمارت کے گرد مسلح سپرہ تھا!.... دستے کے انچارج نے فیاض کو پہچان کر سیلوٹ کیا۔ فیاض

نے اس سے چند سرکاری قسم کی رسمی باتیں کیں اور سیدھا مجاور کے حجرے کی طرف چلا گیا جس کے دروازے کھلے ہوئے تھے اور اندر مجاور غالباً مراقبے میں بیٹھا تھا۔ فیاض کی آہٹ پر اس نے آنکھیں کھول دیں جو انگاروں کی طرح دہک رہی تھیں۔

”کیا ہے؟“ اس نے جھلائے ہوئے لہجہ میں کہا۔

”کچھ نہیں۔ میں دیکھنے آیا تھا سب ٹھیک ٹھاک ہے یا نہیں!“ فیاض بولا۔

”میری سمجھ میں نہیں آتا کہ آخر یہ سب کچھ کیا ہو رہا ہے۔ ان ہی گدھوں کی طرح پولیس بھی دیوانی ہو گئی ہے۔“

”کن گدھوں کی طرح۔“

”وہی جو سمجھتے ہیں کہ شہید مرد کی قبر میں خزانہ ہے۔“

”کچھ بھی ہو۔“ فیاض نے کہا۔ ”ہم نہیں چاہتے کہ یہاں سے روزانہ لاشیں برآمد ہوتی رہیں اگر ضرورت سمجھی تو قبر کھدوائی جائے گی۔“

”بھسم ہو جاؤ گے!“ مجاور گرج کر بولا۔ ”خون تھو کو گے.... مرد گے!“

”کیا سچ اس میں خزانہ ہے۔“

اس پر مجاور پھر گرجنے برسنے لگا! فیاض بار بار گھڑی کی طرف دیکھتا جا رہا تھا عمران کو گئے ہوئے پندرہ منٹ ہو چکے تھے! وہ مجاور کو باتوں میں الجھائے رہا!.... اچانک ایک عجیب قسم کی آواز سنائی دی! مجاور اچھل کر مڑا.... اسکی پشت کی طرف دیوار میں ایک بڑا سا خلا نظر آ رہا تھا! فیاض بوکھلا کر کھڑا ہو گیا وہ سوچ رہا تھا کہ یک بیک دیوار کو کیا ہو گیا۔ وہ اس سے پہلے بھی کئی بار اس کمرے میں آچکا تھا لیکن اسے بھول کر بھی یہ خیال نہیں آیا تھا کہ یہاں کوئی چور دروازہ بھی ہو سکتا ہے! دفعتاً مجاور چیخ مار کر اس دروازے میں گھستا چلا گیا! فیاض بری طرح بوکھلا گیا تھا۔ اس نے جیب سے نارنج نکالی اور پھر وہ بھی اسی دروازہ میں داخل ہو گیا!.... یہاں چاروں طرف اندھیرا تھا! شاید وہ کسی تہہ خانے میں چل رہا تھا! کچھ دور چلنے کے بعد سیڑھیاں نظر آئیں.... یہاں قبرستان کی سی خاموشی تھی! فیاض سیڑھیوں پر چڑھنے لگا اور جب وہ اوپر پہنچا تو اس نے خود کو مرشد مرد کی قبر سے برآمد ہوتے پایا جس کا تعویذ کسی صندوق کے ڈھکن کی طرح سیدھا اٹھا ہوا تھا۔

نارنج کی روشنی کا دائرہ صحن میں چاروں طرف گردش کر رہا تھا پھر فیاض نے مجاور کو وارداتوں والے کمرے سے نکلنے دیکھا۔

”تم لوگوں نے مجھے برباد کر دیا!“ وہ فیاض کو دیکھ کر چیخا۔ ”آؤ اپنے کمرے کو توت دیکھ لو!“ وہ پھر کمرے میں گھس گیا۔ فیاض تیزی سے اس کی طرف چھینٹا۔

نارنج کی روشنی دیوار پر پڑی۔ یہاں کا بہت سا پلاسٹر ادھڑا ہوا تھا اور اسی جگہ پانچ پانچ انچ کے

فاصلے پر تین بڑی چھریاں نصب تھیں۔ فیاض آگے بڑھا!.... ادھڑے ہوئے پلاسٹر کے پیچھے ایک بڑا سا خانہ تھا! اور ان چھریوں کے دوسرے سرے اسی میں غائب ہو گئے تھے۔ ان چھریوں کے علاوہ اس خانے میں اور کچھ نہیں تھا۔

مجاور قبر آلود نظروں سے فیاض کو گھور رہا تھا!

”یہ سب کیا ہے؟“ فیاض نے مجاور کو گھورتے ہوئے کہا۔

مجاور نے اس طرح کھکار کر گلا صاف کیا جیسے کچھ کہنا چاہتا ہو لیکن خلاف توقع اس نے فیاض کے سینے پر ایک زوردار ٹکرماری اور اچھل کر بھاگا! فیاض چاروں خانے چت گر گیا۔ سنبھلنے سے پہلے اس کا دہناتا تھا ہو لستر سے ریو اور نکال چکا تھا! مگر بے کار، مجاور نے قبر میں چھلانگ لگادی تھی۔ فیاض اٹھ کر قبر کی طرف دوڑا.... لیکن مجاور کے کمرے میں پہنچ کر بھی اسکا نشان نہ ملا۔ فیاض عمارت سے باہر نکل آیا ڈیوٹی کانسٹیبل بدستور اپنی جگہوں پر موجود تھے انہوں نے بھی کسی بھاگتے ہوئے آدمی کے متعلق لاعلمی ظاہر کی! ان کا خیال تھا کہ عمارت سے کوئی باہر نکلا ہی نہیں۔

اچانک اسے عمران کا خیال آیا! آخر وہ کہاں گیا تھا کہیں یہ اسی کی حرکت نہ ہو اس خفیہ خانے میں کیا چیز تھی!.... اب سارے معاملات فیاض کے ذہن میں صاف ہو گئے تھے! لاش کا راز، تین زخم.... جن کا درمیانی فاصلہ پانچ پانچ انچ تھا!.... دفعتاً کسی نے اس کے شانے پر ہاتھ رکھ دیا۔ فیاض چونک کر مڑا! عمران! کھڑا بری طرح بسور ہاتھ!

”تو یہ تم تھے!“ فیاض اسے نیچے سے اوپر تک گھورتا ہوا بولا۔

”میں تھا نہیں بلکہ ہوں!.... توقع ہے کہ ابھی دو چار دن زندہ رہو نگا۔“

”وہاں سے کیا نکالا تم نے۔“

”چوٹ ہو گئی پیارے فرماؤ۔“ عمران بھرائی ہوئی آواز میں بولا۔ ”وہ مجھ سے پہلے ہی ہاتھ صاف کر گئے۔ میں نے تو بعد میں ذرا اس خفیہ خانے کے میکینزم پر غور کرنا چاہا تھا کہ ایک کھٹکے کو ہاتھ لگاتے ہی قبر ترخ گئی!“

”لیکن وہاں تھا کیا؟“

”وہ بقیہ کاغذات جو اس چرمی ہینڈ بیگ میں نہیں تھے۔“

”کیا! ارے ادا حق پہلے ہی کیوں نہیں بتایا تھا!“ فیاض اپنی پیشانی پر ہاتھ مار کر بولا۔ ”لیکن وہ

اندر گھسے کس طرح۔“

”آؤ دکھاؤں۔“ عمران ایک طرف بڑھتا ہوا بولا!۔۔ وہ فیاض کو عمارت کے مغربی گوشے کی سمت لایا! یہاں دیوار سے ملی ہوئی قد آدم جھاڑیاں تھیں۔ عمران نے جھاڑیاں ہٹا کر نارنج روشن کی اور فیاض کا منہ حیرت سے کھلا کا کھلا رہ گیا۔ دیوار میں اتنی بڑی نقب تھی کہ ایک آدمی بیٹھ کر

آسانی اس سے گزر سکتا تھا۔

”یہ تو بہت برا ہوا۔“ فیاض بڑبڑایا۔

”اور وہ پہنچا ہوا فقیر کہاں ہے!“ عمران نے پوچھا۔

”وہ بھی نکل گیا! لیکن تم کس طرح اندر پہنچتے تھے۔“

”اسی راستے سے! آج ہی مجھے ان جھاڑیوں کا خیال آیا تھا۔“

”اب کیا کرو گے بقیہ کاغذات!“ فیاض نے بے بسی سے کہا۔

”بقیہ کاغذات بھی انہیں واپس کر دوں گا۔ بھلا آدھے کاغذات کس کام کے۔ جس کے پاس بھی

رہیں پورے رہیں۔ اس کے بعد میں باقی زندگی گزارنے کے لئے قبر اپنے نام لاٹ کرالوں گا۔“

۱۳

عمران کے کمرے میں فون کی گھنٹی بڑی دیر سے بج رہی تھی! وہ قریب ہی بیٹھا ہوا کوئی کتاب

پڑھ رہا تھا۔ اس نے گھنٹی کی طرف دھیان تک نہ دیا پھر آخر گھنٹی جب بجتی ہی چلی گئی تو وہ کتاب

میز پر پٹخ کر اپنے نوکر سلیمان کو پکارنے لگا۔

”جی سرکار!“ سلیمان کمرے میں داخل ہو کر بولا۔

”ابے دیکھ یہ کون الو کا پٹھا گھنٹی بج رہا ہے۔“

”سرکار فون ہے۔“

”فون!“ عمران چونک کر فون کی طرف دیکھتا ہوا بولا۔ ”اسے اٹھا کر سڑک پر پھینک دے۔“

سلیمان نے ریسور اٹھا کر اس کی طرف بڑھا دیا۔

”ہیلو!“ عمران ماؤتھ پیس میں بولا۔ ”ہاں ہاں عمران نہیں تو کیا کتا بھونک رہا ہے۔“

”تم کل رات ریس کورس کے قریب کیوں نہیں ملے!“ دوسری طرف سے آواز آئی۔

”بھاگ جاؤ گدگدھے۔“ عمران نے ماؤتھ پیس پر ہاتھ رکھے بغیر سلیمان سے کہا۔

”کیا کہا!“ دوسری طرف سے غراہٹ سنائی دی۔

”اوہ۔ وہ تو میں نے سلیمان سے کہا تھا!... میرا نوکر ہے... ہاں تو کیا آپ بتا سکتے ہیں کہ

بچیلی رات کورس کورس کیوں نہیں گیا۔“

”میں تم سے پوچھ رہا ہوں۔“

”تو سنو میرے دوست!“ عمران نے کہا۔ ”میں نے اتنی محنت مفت نہیں کی۔“ ہینڈ بیک کی

قیمت دس ہزار لگ چلی ہے۔ اگر تم کچھ بڑھو تو میں سودا کرنے کو تیار ہوں۔“

”شامت آگئی ہے تمہاری۔“

”ہاں ملی تھی! مجھے بہت پسند آئی۔“ عمران نے آنکھ مار کر کہا۔
 ”آج رات اور انتظار کیا جائے گا۔ اس کے بعد کل کسی وقت تمہاری لاش شہر کے کسی گٹر میں
 بہہ رہی ہوگی۔“ ارے باپ! تم نے اچھا کیا کہ بتا دیا اب میں کفن ساتھ لئے بغیر گھر سے باہر نہ
 نکلوں گا۔“

”میں پھر سمجھاتا ہوں۔“ دوسری طرف سے آواز آئی۔
 ”سمجھ گیا!“ عمران نے بڑی سعادت مندی سے کہا اور سلسلہ منقطع کر دیا۔
 اس نے پھر کتاب اٹھالی اور اسی طرح مشغول ہو گیا جیسے کوئی بات ہی نہ ہو۔ تھوڑی دیر بعد
 گھنٹی پھر بجی عمران نے ریسیور اٹھا لیا اور جھلائی ہوئی آواز میں بولا۔
 ”اب میں یہ ٹیلیفون کسی یتیم خانے کو پرزینٹ کر دوں گا سمجھے.... میں بہت ہی مقبول آدمی
 ہوں.... کیا میں نے مقبول کہا تھا مقبول نہیں مشغول آدمی ہوں۔“
 ”تم نے ابھی کسی رقم کی بات کی تھی۔“ دوسری طرف سے آواز آئی۔
 ”قلم نہیں فاؤنٹین پن!“ عمران نے کہا۔

”وقت مت برباد کرو۔“ دوسری طرف سے جھلائی ہوئی آواز آئی۔ ”ہم بھی اس کی قیمت
 دس ہزار لگاتے ہیں!“
 ”ویری گڈ!“ عمران بولا۔ ”چلو تو یہ طے رہا! بیگ تمہیں مل جائے گا۔“
 ”آج رات کو۔“

”کیا تم مجھے اچھی طرح جانتے ہو۔“ عمران نے پوچھا
 ”اسی طرح جیسے پہلی انگلی دوسری انگلی کو جانتی ہو۔“
 ”گڈ“ عمران چٹکی بجا کر بولا۔ ”تو تم یہ بھی جانتے ہو گے کہ میں ازلی احمق ہوں۔“
 ”تم!“

”ہاں میں! ریس کورس بڑی سنسان جگہ ہے! اگر بیگ لے کر تم نے مجھے ٹھائیں کر دیا تو میں
 کس سے فریاد کروں گا۔“

”ایسا نہیں ہوگا۔“ دوسری طرف سے آواز آئی۔
 ”میں بتاؤں! تم اپنے کسی آدمی کو روپے دے کر ٹپ ٹاپ ٹائٹ کلب میں بھیج دو! میں مدہو بالا
 کی جوانی کی قسم کھا کر کہتا ہوں کہ بیگ واپس کر دوں گا۔“
 ”اگر کوئی شرارت ہوئی تو۔“

”مجھے مرنا بتا دینا۔“

”اچھا! لیکن یہ یاد رہے کہ تم وہاں بھی ریو الوور کی نال پر رہو گے۔“

”فکر نہ کرو۔ میں نے آج تک ریوالور کی شکل نہیں دیکھی۔“ عمران نے ریسیور کرئیل پر رکھ دیا۔ اور جیب سے چیونگم کا پیکٹ تلاش کرنے لگا۔

۱۴

ٹھیک آٹھ بجے کے قریب عمران اپنی بغل میں ایک چرمی ہینڈ بیگ دبائے ٹپ ٹاپ ٹائٹ کلب پہنچ گیا قریب قریب ساری میزیں بھری ہوئی تھیں۔ عمران نے بار کے قریب کھڑے ہو کر مجمع کا جائزہ لیا آخر اس کی نظریں ایک میز پر رک گئیں جہاں لیڈی جہانگیر ایک نوجوان عورت کے ساتھ بیٹھی زرد رنگ کی شراب پی رہی تھی۔ عمران آہستہ آہستہ چلتا ہوا میز کے قریب پہنچ گیا۔

”آہا..... مائی لیڈی۔“ وہ قدرے جھک کر بولا۔

لیڈی جہانگیر نے داہنی بھون چڑھا کر اسے تنکھی نظروں سے دیکھا اور پھر مسکرانے لگی۔

”ہل..... لو..... عمران.....!“ وہ اپنا داہنا ہاتھ اٹھا کر بولی۔ ”تمہارے ساتھ وقت بڑا اچھا گزرتا ہے! یہ ہیں مس تنسیم! خان بہادر ظفر تنسیم کی صاحبزادی! اور یہ علی عمران۔“

”ایم۔ ایس۔ سی۔ پی۔ ایچ۔ ڈی“ عمران نے احمقوں کی طرح کہا۔

”بڑی خوشی ہوئی آپ سے مل کر!“ تنسیم بولی۔ لہجہ یو قوف بنانے کا ساتھ۔

”مجھے افسوس ہوا۔“

”کیوں؟“ لیڈی جہانگیر نے حیرت زدہ آواز سے کہا۔

”میں سمجھتا تھا کہ شاید ان کا نام گلغام ہوگا۔“

”کیا یہودی ہے!“ لیڈی جہانگیر جھنجھلا گئی۔

”سچ کہتا ہوں! مجھے کچھ ایسا ہی معلوم ہوا تھا۔ تنسیم ان کے لئے قطعی موزوں نہیں..... یہ تو کسی ایسی لڑکی کا نام ہو سکتا ہے جو تپ دق میں مبتلا ہو تنسیم..... بس نام کی طرح کمر جھکی ہوئی۔“

”تم شاید نشے میں ہو۔“ لیڈی جہانگیر نے بات بنائی۔ ”لو اور پیو!“

”فالودہ ہے؟“ عمران نے پوچھا۔

”ذیر تنسیم!“ لیڈی جہانگیر جلدی سے بولی۔ ”تم ان کی باتوں کا برا مت ماننا یہ بہت پر مذاق آدمی ہیں! اوہ..... عمران بیٹھو نا۔“

”براماننے کی کیا بات ہے“ عمران نے ٹھنڈی سانس لے کر کہا۔ ”میں انہیں گلغام کے نام سے یاد رکھوں گا۔“

تنسیم بری طرح جھینپ رہی تھی اور شاید اب اسے اپنے رویہ پر افسوس بھی تھا۔

”اچھا میں چلی!“ تنسیم اٹھتی ہوئی بولی۔

”میں خود چلا.....“ عمران نے اٹھنے کا ارادہ کرتے ہوئے کہا۔

”مائی ڈیزس! تم دونوں بیٹھو۔“ لیڈی جہانگیر دونوں کے ہاتھ پکڑ کر جھومتی ہوئی بولی۔
 ”نہیں مجھے ایک ضروری کام یاد آگیا ہے۔“ تنسیم نے آہستہ سے اپنا ہاتھ چھڑاتے ہوئے کہا
 اور وہاں سے چلی گئی۔

”اور میں!“ عمران سینے پر ہاتھ رکھ کر بولا۔ ”تم پر ہزار کام قربان کر سکتا ہوں“
 ”بکو مت! جھوٹے.... تم مجھے ذراہ مخواہ غصہ دلاتے ہو۔“
 ”میں تمہیں پوجتا ہوں! سوئیٹی.... مگر اس بڑھے کی زندگی میں....“
 ”تم پھر میرا مذاق اڑانے لگے۔“

نہیں ڈیزس! میں تیرا چاند تو میری چاندنی.... نہیں دل کا لگا....
 ”بس بس!.... بعض اوقات تم بہت زیادہ چیپ ہو جاتے ہو!“

”آئی ایم سوری۔“ عمران نے کہا اور اس کی نظریں قریب ہی کی ایک میز کی طرف اٹھ گئیں۔
 یہاں ایک جانی پہچانی شکل کا آدمی اسے گھور رہا تھا! عمران نے ہینڈ بیگ میز پر سے اٹھا کر بغل میں
 دبایا پھر دفعتاً سامنے بیٹھا ہوا آدمی اسے آنکھ مار کر مسکرانے لگا۔ جواب میں عمران نے باری باری
 اسے دونوں آنکھیں ماردیں! لیڈی جہانگیر اپنے گلاس کی طرف دیکھ رہی تھی اور شاید اس کے
 ذہن میں کوئی انتہائی رومان انگیز جملہ کلبلا رہا تھا۔

”میں ابھی آیا!“ عمران نے لیڈی جہانگیر سے کہا اور اس آدمی کی میز پر چلا گیا۔
 ”لائے ہو۔“ اس نے آہستہ سے کہا۔

”یہ کیا رہا۔“ عمران نے ہینڈ بیگ کی طرف اشارہ کیا پھر بولا۔ ”تم لائے ہو۔“
 ”ہاں آں!“ اس آدمی نے لائے ہوئے ہینڈ بیگ پر ہاتھ رکھتے ہوئے کہا۔
 ”تو ٹھیک ہے!“ عمران نے کہا۔ ”اسے سنبھالو اور چپ چاپ کھسک جاؤ۔“
 ”کیوں؟“ وہ اسے گھورتا ہوا بولا۔

”پکتان فیاض کو مجھ پر شبہ ہو گیا ہے ہو سکتا ہے کہ اس نے کچھ آدمی میری نگرانی کے لئے
 مقرر کر دیئے ہوں۔“

”کوئی چال!“

”ہرگز نہیں! آج کل مجھے روپوں کی سخت ضرورت ہے۔“

”اگر کوئی چال ہوئی تو تم بچو گے نہیں۔“ آدمی ہینڈ بیگ لے کر کھڑا ہو گیا۔

”یار روپے میں نے اپنا مقبرہ تعمیر کرانے کیلئے نہیں حاصل کئے۔“ عمران نے آہستہ سے کہا
 پھر وہ اس آدمی کو باہر جاتے دیکھتا رہا۔ اس کے ہونٹوں پر شرارت آمیز مسکراہٹ تھی۔ وہ اس
 آدمی کا دیا ہوا ہینڈ بیگ سنبھالتا ہوا پھر سیدی جہانگیر کے پاس آ بیٹھا۔

۱۵

وہ آدمی بینڈ بیک لئے ہوئے جیسے ہی باہر نکلا کلب کی کپاؤنڈ کے پارک سے دو آدمی اس کی طرف بڑھے۔

”کیا رہا۔“ ایک نے پوچھا۔

”مل گیا۔“ بیک والے نے کہا۔

”کاغذات ہیں بھی یا نہیں۔“

”میں نے کھول کر نہیں دیکھا۔“

”گدھے ہو۔“

”وہاں کیسے کھول کر دیکھتا۔“

”لاؤ۔۔۔ ادھر لاؤ۔“ اس نے بینڈ بیک اپنے ہاتھ میں لیتے ہوئے کہا! پھر وہ چونک کر بولا۔

”اوہ! یہ اتنا وزنی کیوں ہے۔“

اس نے بیک کھولنا چاہا لیکن اس میں قفل لگا ہوا تھا۔

”چلو یہاں سے“ تیسرا بولا ”یہاں کھولنے کی ضرورت نہیں۔“

کپاؤنڈ کے باہر پہنچ کر وہ ایک کار میں بیٹھ گئے۔ ان میں سے ایک کار ڈرائیو کرنے لگا۔

شہر کی سڑکوں سے گذر کر کار ایک ویران راستے پر چل پڑی آبادی سے نکل آنے کے بعد انہوں نے کار کے اندر روشنی کر دی۔

ان میں سے ایک جو کافی معمر مگر اپنے دونوں ساتھیوں سے زیادہ طاقتور معلوم ہوتا تھا ایک پتلے سے تار کی مدد سے بینڈ بیک کا قفل کھولنے لگا اور پھر جیسے ہی بینڈ بیک کا فلیپ اٹھایا گیا پچھلی سیٹ پر بیٹھے ہوئے دونوں آدمی بے ساختہ اچھل پڑے۔ کوئی چیز بیک سے اچھل کر ڈرائیور کی کھوپڑی سے ٹکرائی اور کار سڑک کے کنارے کے ایک درخت سے ٹکراتے ٹکراتے پچی۔ رفتار زیادہ تیز نہیں تھی ورنہ کار کے ٹکرا جانے میں کوئی دقیقہ باقی نہیں رہ گیا تھا۔ تین بڑے بڑے مینڈک کار میں اچھل رہے تھے۔

بوڑھے آدمی کے منہ سے ایک موٹی سی گالی نکلی اور دوسرا ہنسنے لگا۔

”شپ اپ“ بوڑھا حلق کے بل چیخا۔ ”تم گدھے ہو۔ تمہاری بدولت۔۔۔“

”جناب میں کیا کرتا! میں اسے وہاں کیسے کھول سکتا تھا! اس کا بھی تو خیال تھا کہ کہیں پولیس نہ

لگی ہو۔“

”بکواس مت کرو۔ پہلے ہی اطمینان کر چکا تھا وہاں پولیس کا کوئی آدمی نہیں تھا! کیا تم مجھے معمولی آدمی سمجھتے ہو۔ اب اس لوٹنے کی موت آگئی ہے۔ ارے تم گاڑی روک دو۔“ کاررک گئی۔

بوڑھا تھوڑی دیر تک سوچتا رہا پھر بولا۔

”کلب میں اس کے ساتھ اور کون تھا۔“

”ایک خوبصورت سی عورت! دونوں شراب پی رہے تھے۔“

”غلط ہے! عمران شراب نہیں پیتا۔“

”پی رہا تھا جناب۔“

بوڑھا پھر کسی سوچ میں پڑ گیا۔

”چلو! واپس چلو۔“ وہ کچھ دیر بعد بولا۔ ”میں اسے وہیں کلب میں مار ڈالوں گا۔“ کار پھر شہر کی

طرف مڑی۔

”میرا خیال ہے کہ وہ اب تک مر چکا ہو گا۔“ بوڑھے کے قریب بیٹھے ہوئے آدمی نے کہا۔

”نہیں! وہ تمہاری طرح احمق نہیں ہے!“ بوڑھا جھنجھلا کر بولا۔ ”اس نے ہمیں دھوکا دیا ہے تو خود بھی غافل نہ ہو گا۔“

”تب تو وہ کلب ہی سے چلا گیا ہو گا۔“

”بحث مت کرو۔“ بوڑھے نے گرج کر کہا۔ ”میں اسے ڈھونڈ کر ماروں گا۔ خواہ وہ اپنے گھر ہی میں کیوں نہ ہو۔“

۱۶

عمران چند لمحے بیٹھا رہا پھر اٹھ کر تیزی سے وہ بھی باہر نکلا اور اس نے کمپاؤنڈ کے باہر ایک کار کے اشارت ہونے کی آواز سنی! وہ پھر اندر واپس آ گیا۔

”کہاں بھاگتے پھر رہے ہو۔“ لیڈی جہانگیر نے پوچھا اس کی آنکھیں نشے سے بوجھل ہو رہی تھیں۔

”ذرا کھانا ہنسم کر رہا ہوں۔“ عمران نے اپنی کلائی پر بندھی ہوئی گھڑی کی طرف دیکھتے ہوئے کہا۔... لیڈی جہانگیر آنکھیں بند کر کے ہنسنے لگی۔

عمران کی نظریں بدستور گھڑی پر جمی رہیں.... وہ پھر اٹھا اب وہ ٹیلیفون بوتھ کی طرف جا رہا تھا۔ اس نے ریسیور اٹھا کر نمبر ڈائل کئے اور ماؤتھ پیس میں بولا۔

”ہیلو سوپر فیاض.... میں عمران بول رہا ہوں.... بس اب روانہ ہو جاؤ۔“

ریسیور رکھ کر وہ پھر ہال میں چلا آیا لیکن وہ اس بار لیڈی جہانگیر کے پاس نہیں بیٹھا تھا۔ چند

لے کھڑا دھر دھر دیکھتا رہا پھر ایک ایسی میز پر جا بیٹھا جہاں تین آدمی پہلے ہی سے بیٹھے ہوئے تھے اور یہ تینوں اسکے شناسا تھے اس لئے انہوں نے برا نہیں مانا۔

شامد چندہ منٹ تک عمران ان کے ساتھ قہقہے لگاتا رہا لیکن اس دوران بار بار اسکی نظریں داخلے کے دروازے کی طرف اٹھ جاتی تھیں۔

اچانک اسے دروازے میں وہ بوڑھا دکھائی دیا جس سے اس نے چند روز قبل کاغذات والا بینڈ بیک چھینا تھا۔ عمران اور زیادہ انہماک سے گفتگو کرنے لگا لیکن تھوڑی ہی دیر بعد اس نے اپنے داہنے شانے میں کسی چیز کی چیبن محسوس کی اس نے کنکھیوں سے داہنی طرف دیکھا! بوڑھا اس سے لگا ہوا کھڑا تھا اور اسکا بالیاں ہاتھ کوٹ کی جیب میں تھا اور اسی جیب میں رکھی ہوئی کوئی سخت چیز عمران کے شانے میں چبھ رہی تھی! عمران کو یہ سمجھنے میں دشواری نہ ہوئی کہ وہ ریوالور کی نالی ہی ہو سکتی ہے۔

”عمران صاحب!“ بوڑھا بڑی خوش اخلاقی سے بولا۔ ”کیا آپ چند منٹ کیلئے باہر تشریف لے چلیں گے۔“

”آہا! چچا جان!“ عمران چپک کر بولا۔ ”ضرور ضرور! مگر مجھے آپ سے شکایت ہے اس لئے آپ کو بھی کوئی شکایت نہ ہونی چاہئے۔“

”آپ چلے تو“ بوڑھے نے مسکرا کر کہا۔ ”مجھے اس گدھے کی حرکت پر افسوس ہے۔“

عمران کھڑا ہو گیا! لیکن اب ریوالور کی نالی اس کے پہلو میں چبھ رہی تھی۔ وہ دونوں باہر آئے۔۔۔ پھر جیسے ہی وہ پارک میں پہنچے بوڑھے کے دونوں ساتھی بھی پہنچ گئے۔

”کاغذات کہاں ہیں۔“ بوڑھے نے عمران کا کالر پکڑ کر جھنجھوڑتے ہوئے کہا۔ پارک میں سناٹا تھا۔ دفعتاً عمران نے بوڑھے کا بالیاں ہاتھ پکڑ کر ٹھوڑی کے نیچے ایک زوردار گھونسنہ رسید کیا۔ بوڑھے کا ریوالور عمران کے ہاتھ میں تھا اور بوڑھا لڑکھڑا کر گرنے ہی والا تھا کہ اس کے ساتھیوں نے اسے سنبھال لیا۔ ”میں کہتا ہوں وہ دس ہزار کہاں ہیں۔“ عمران نے چیخ کر کہا۔

اچانک مہندی کی باڑھ کے پیچھے سے آٹھ دس آدمی اچھل کر ان تینوں پر آ پڑے اور پھر ایک خطرناک جدوجہد کا آغاز ہو گیا۔ وہ تینوں بڑی بے جگری سے لڑ رہے تھے۔

”سو پر فیاض۔“ عمران نے چیخ کر کہا ”ڈاڑھی والا۔“

لیکن ڈاڑھی والا اچھل کر بھاگا۔ وہ مہندی کی باڑھ پھلا نکلنے ہی والا تھا کہ عمران کے ریوالور سے شعلہ نکلا گولی ٹانگ میں لگی اور بوڑھا مہندی کی باڑھ میں پھنس کر رہ گیا۔

”ارے باپ رے باپ“ عمران ریوالور پھینک کر اپنا منہ پیٹنے لگا۔

وہ دونوں پکڑے جا چکے تھے! فیاض زخمی بوڑھے کی طرف جھپٹا جواب بھی بھاگ نکلنے کے

جال بچھایا! اس نے وہ عمارت خرید لی اور اس میں اپنے ایک وفادار نوکر کے ساتھ زندگی بسر کرنے لگا۔ اس دوران میں اس نے اپنی اسکیم کو عملی جامہ پہنانے کے لئے ایک قبر دریافت کی اور وہ سارا میکنزم ترتیب دیا۔ اچانک اسی زمانے میں اس کا نوکر بیمار ہو کر مر گیا۔ ایاز کو ایک دوسری ترکیب سوچھ گئی اس نے نوکر پر میک اپ کر کے اسے دفن کر دیا اور اس کے بھیس میں رہنے لگا! اس کارروائی سے پہلے اس نے وہ عمارت قانونی طور پر منج صاحب کے نام منتقل کر دی اور صرف ایک کمرہ رہنے دیا!.... اس کے بعد ہی اس نے مجرموں کو اس عمارت کی طرف متوجہ کرنا شروع کر دیا۔ کچھ ایسے طریقے اختیار کئے کہ مجرموں کو یقین ہو گیا کہ مرنے والا سیکرٹ سروس ہی کا آدمی تھا اور بقیہ کاغذات وہ اسی عمارت میں کہیں چھپا کر رکھ گیا ہے۔ ابھی حال ہی میں ان لوگوں کی رسائی اس کمرے تک ہوئی جہاں ہم نے لاشیں پائیں! دیوار والے خفیہ خانے میں سچ سچ کاغذات تھے!.... اس کا اشارہ بھی انہیں ایاز کی ہی طرف سے ملا تھا۔ جیسے ہی کوئی آدمی خانے والی دیوار کے نزدیک پہنچتا تھا۔ ایاز قبر کے تعویذ کے نیچے سے ڈراؤنی آوازیں نکالنے لگتا تھا اور دیوار کے قریب پہنچا ہوا آدمی سہم کر دیوار سے چپک جاتا!.... ادھر ایاز قبر کے اندر سے میکنزم کو حرکت میں لاتا اور دیوار سے تین چھریاں نکل کر اس کی پشت میں پیوست ہو جاتیں.... یہ سب اس نے محض سرغنہ کو پکڑنے کے لئے کیا تھا.... لیکن سرغنہ میرے ہاتھ لگا.... اب ایاز شاید زندگی بھر اپنے متعلق کسی کو کوئی اطلاع نہ دے! اور کیپٹن فیاض.... میں نے اس سے وعدہ کیا ہے کہ اس کا نام کیس کے دوران میں کہیں نہ آنے پائے گا! سمجھے! اور تمہیں میرے وعدے کا پاس کرنا پڑے گا! اور تم اپنی رپورٹ اس طرح مرتب کرو کہ اس میں کہیں محبوبہ یک چشم کا نام بھی نہ آنے پائے۔“

”وہ تو ٹھیک ہے۔“ فیاض جلدی سے بولا! ”وہ دس ہزار روپے کہاں ہیں جو تم نے سر جہانگیر سے وصول کئے تھے۔“

”ہاں ٹھیک ہے۔“ عمران اپنے دیدے پھر کر بولا۔ ”آدھا آدھا بانٹ لیں کیوں!“

”بکو اس ہے اسے میں سرکاری تحویل میں دوں گا۔“ فیاض نے کہا۔

”ہرگز نہیں!“ عمران نے جھپٹ کر وہ چرمی ہینڈ بیگ میز سے اٹھا لیا جو اسے پچھلی رات سر جہانگیر کے ایک آدمی سے ملا تھا۔

فیاض نے اس سے ہینڈ بیگ چھین لیا.... اور پھر وہ اسے کھولنے لگا۔

”خبردار ہوشیار....“ عمران نے چوکیداروں کی طرح ہانک لگائی لیکن فیاض ہینڈ بیگ کھول چکا تھا.... اور پھر جو اس نے ”ارے باپ“ کہہ کر چھلانگ لگائی ہے تو ایک صوفے ہی پر جا کر پناہ لی۔ ہینڈ بیگ سے ایک سیاہ رنگ کا سانپ نکل کر فرش پر رینگ رہا تھا۔

”ارے خدا تجھے عمارت کرے عمران کے بچے.... کہینے!“ فیاض صوفے پر کھڑا ہو کر دھاڑا۔ سانپ پھن کاڑھ کر صوفے کی طرف لپکا فیاض نے چیخ مار کر دوسری کرسی پر چھلانگ لگائی.... کرسی الٹ گئی اور وہ منہ کے بل فرش پر گرا.... اس بار اگر عمران نے پھرتی سے اپنے جوتے کی ایڑی سانپ کے سر پر نہ رکھ دی ہوتی تو اس نے فیاض کو ڈس ہی لیا ہوتا۔ سانپ کا بقیہ جسم عمران کی پنڈلی سے لپٹ گیا اور اسے ایسا محسوس ہونے لگا جیسے پنڈلی کی ہڈی ٹوٹ جائے گی۔ اوپر سے فیاض اس پر گھونسوں اور تھپڑوں کی بارش کر رہا تھا۔ بڑی مشکل سے اس نے دونوں سے اپنا پیچھا چھڑایا۔

”تم بالکل پاگل ہو۔۔۔ دیوانے.... وحشی۔“ فیاض ہانپتا ہوا بولا۔
 ”میں کیا کروں جان من۔۔۔ خیر اب تم اسے سرکاری تحویل میں دے دو اگر کہیں میں رات کو ذرا سا بھی چوک گیا ہوتا تو اس نے مجھے اللہ میاں کی تحویل میں پہنچا دیا تھا!“
 ”کیا سر جہا نکیر....؟“

”ہاں!.... ہم دونوں میں مینڈکوں اور سانپوں کا تبادلہ ہوا تھا!“ عمران نے کہا اور مغموم انداز میں چیونگم چبانے لگا! اور پھر اس کے چہرے پر وہی پرانی حماقت طاری ہو گئی۔!

ختم شد